

తె ర వ ని త లు వు లు

సోమేశ్వరరావు అప్పుడే వీధిలోనుండి వస్తూ సగం కాల్చిన సిగరెట్టును పారేసి వరండాలో కుర్చీలో కూర్చున్నాడు వున్నురనుకుంటూ. భర్తరావటం చూసిన సరళ కాఫీ పట్టుకొచ్చింది. “మీ తమ్ముడేడి...?” అన్నాడు సోమేశ్వరరావు కాఫీ అందుకుంటూ.

“అలా తిరిగి వస్తానన్నాడండీ, వాడికి యింట్లో వూరకనే కూర్చోవటం వినుగ్గానేవుంది” అంది సరళ యెదుటకుర్చీలో కూలబడుతూ “సినిమాకి వెళ్ళివుంటాడు గామోసు... వూరకనే కూర్చున్నవాళ్ళ కిదో గొప్ప దుర్లవాటు.”

“లేదండీ...యిప్పుడే వచ్చేస్తానని చెప్పాడుకూడా.”

“ఆ! కృష్ణాటాకీస్ యజమానితో మాట్లాడాను, మా నాన్న గారికి మంచి స్నేహితు డతను...వదేనా వుద్యోగం చూడమన్నాను, వాళ్ళ టాకీసులో మేనేజరు అవసరముందట. కావాలంటే మనవాడి కా ఛాన్సు యిస్తానన్నాడు.”

“చచ్చాం...వాడి కిల్లాంటి వుద్యోగాలంటేనే రోతని తెలిసీ యెలా యీ ప్రయత్నం చేశారండీ!”

తెలుసు.నిజమే! అవుతే యెన్నాళ్ళు యిలా నిరుద్యోగిగా కూర్చుంటాడు! ప్రస్తుతం అదైనా లభిస్తుందని సంతోషిస్తే బావుంటుంది” అన్నాడు సోమేశ్వరరావు, కాఫీకప్పును ఖాళీచేసి క్రింద వుంచేస్తూ.

“నాకేం తెలీదు బాబూ! వాడినే అడగండి, అదిగో వాడూ తరిగివచ్చేస్తున్నట్లున్నాడు” అంది సరళ.

వెంకటేశం వస్తూ ఓనిట్టూర్పువిడిచి దూరంగా వున్న కుర్చీని దగ్గరగా లాక్కొని కూర్చున్నాడు.

“ఎమోయ్, అలా తిరిగి వస్తానని చెప్పి పోయావటగా... అప్పుడే వచ్చేశావేం?” అన్నాడు సోమేశ్వరరావు.

ఎక్కడికిపోయినా ఒకలాగేవుంది బావా! అసలు యీ వూళ్ళోవున్న ప్రజలు యెలా కాలం గడుపుతున్నారో అర్థం కాకుండా వుంది... ఓ పార్కంటేలేదు... యిక రీడింగ్ రూం వున్నా, లేనట్టే జను... యంతవూరుంది, ఓ పార్కు మంచిది యేర్పాటు చేయలేకపోయారు” అన్నాడు వెంకటేశం నవ్వుతూ.

“మరి యిన్నాళ్ళూ నువ్వెలా కాలం గడుపుతున్నావ్” అన్నాడు సోమేశ్వరరావు నవ్వుతూ.

“అదీ నా కర్ధం కాలేదులే” అన్నాడు వెంకటేశం చిలిపిగా నవ్వి.

“పోసేగాని, యెన్నాళ్ళని యిలా ఉద్యోగంలేకుండా వుంటావ్? వూరకనే కూర్చుంటే సోమరితనం మరీ హెచ్చయి పోతుంది,”

“ఔను బావా, నిజమే! కాని వూరకే కూర్చోక యేం చేయను? ఉద్యోగం దొరకాలా?”

“కృష్ణాటాకిస్లో మేనేజరు అవసరం వుందట...” అని యింకా సోమేశ్వరరావు ఏదో చెప్పబోతూవుంటే వెంకటేశం చప్పున అందుకొని.

“అల్లాంటి ఉద్యోగం చేస్తాం బావా! తెలీనట్టు నువ్వు చెప్తావేం? బి. ఏ. చదువుకున్నది యీ వుద్యోగం వెలగబెట్ట

డాసికేనా? అన్నాడు సోమేశ్వరావు ఆలోచనలోపడ్డాడు. నిజమే! బి. ఏ. చదువుకున్న దిందుకా అని తనలోతాను ప్రశ్న వేసుకున్నాడు.

“మరేంచేస్తాం... ఏం తోచకండా వుందోయ్... భగీరథప్రయత్నాలుచేసినా వుద్యోగాలు కలలోనూటయి పోయాయ్...నాపరిస్థితి యిలాగే వుండేదిలే—ట సంవత్సరం వూరికే కాలాన్ని వ్యర్థంచేశాక యీ గుమాస్తాగిరి దొరికింది. ఆ! అన్నట్టు వెున్నను యింటర్వ్యూకి వెళ్ళావుకదూ! ఏమయిందీ?”

“యింకేమీ తెలీదు బావా! రెండుమూడుదినాల్లోతెలియాలి. నాకు నమ్మకముంది తప్పక ఛాన్సు దొరుకుతుందని.”

“ఇంకాచూస్తే బ్యాంకులోగుమాస్తాగిరేగా.”

“ఏదోఒహటి బావా...ఏచేస్తాం? యీరోజుల్లో చదువుకి విలువ లేకపోతోంది” అన్నాడు వెంకటేశం.

“నేను చెప్పానుగదండీ, వాడి కిష్టముండదని” అంది సరళ

“సరేలే... ఆ, యెవరా వస్తోందీ?” అంటూ ద్వారం వేపు చూశాడు సోమేశ్వరావు.

“కనులెండి... రావే కమలా” అంటూ ఆహ్వానించింది సరళ.

“యోచెలీ! యివ్వాలంతా అగుపించనేలేదు...?” అన్నాడు సోమేశ్వరావు

“తీరిక లేదన్నయ్యా!” అంది కమల.

“లేదు... నువ్వుచేసేపనులే అన్నీను, అందుకే తీరిక

లేదు" అన్నాడు వెంకటేశం చిలిపిగా కమలవేపు చూస్తూ.

"చూడన్నయ్యా! యెప్పుడూ ఇంతే బావ" అంది కమల బుంగమూతి పెడుతూ.

"లేదులేవే... బావవుతాడు కదూ, అండుకే పరిహాసం"

అన్నాడు నవ్వుతూ సోమేశ్వరావు.

"అమ్మేం చేస్తాండే...?" అన్నాడు సోమేశ్వరావు.

"ఏం లేదన్నయ్యా, వంటయిపోయింది... యింట్లో మరేం వుబునుపోలేదు. యిలా వచ్చేశాను" అంది కమల

"కూర్చోవే కమలా- నిల్చుండిపోయావేం!" అంది సరళ.

"మరి కూర్చోను ఒదినా! చీకటివడిపోతుంది. పోవాలి. అమ్మ కోప్పడుతుంది" అంది కమల.

"అవుతే నిల్చుని వెళ్ళిపోవటానికేనా వచ్చావ్?"

అన్నాడు వెంకటేశం నవ్వుతూ.

"చాల్లే! నువ్వూరుకుందూ!" అంది వెక్కిరిస్తున్నట్టు కమల.

"ఔను చెల్లీ! బావ అన్నట్టు నిల్చునిపోవటానికే వచ్చావా?" అన్నాడు సోమేశ్వరరావు. వెంకటేశాన్ని అన్నయ్య సమర్థించినందుకు కమల చిన్నపోయింది.

"యీ రోజంతా రాలేదని వచ్చా నన్నయ్యా, వస్తాను మరి... వస్తా ఒదినా" అంటూ బయలుదేరింది కమల.

"నాకు చెప్పనవసరం లేదులే... నేనూ అలా వస్తాను పద" అంటూ కమల వెను వెనకనే బయలుదేరాడు వెంకటేశం. సోమేశ్వరరావు సంతృప్తిగా నవ్వుతూ.

“చూచావా సరళా! వాళ్ళిద్దరి అన్యోన్యం...మన పాత జ్ఞాపకాలు మెదులున్నాయ్ కదూ!” అన్నాడు.

“చాలెండి వ్రజ్జి...యిప్పటికి మాత్రం మానా రేనిటి? కొత్తస్నేతు లనుకోకూడదూ?” అంది సరళ.

“కమల నీలా మాంచి చురుకైన పిల్ల కదూ!”

“నామాటకేంగాసి, కమలమాత్రం చురుకైనదే!”

“కమలనుచూస్తే నాకు ముచ్చటేస్తుంది సరళా! నాకు అక్క చెల్లెలు లేని లోటు తీరిపోతూంది... అదేవిటో రోజు కొక్కసారైనా దాన్ని చూస్తేనేగాని మనసొప్పదు”

“ఆ వాత్సల్యం అల్లాంటిది లెండి”

“మీ తమ్ముడికి పెళ్ళయ్యాక వాళ్ళిద్దరినీ మనింట్లోనే వుంచేస్తాను.”

“గాలిలో మేడను కట్టకండి-సాధారణంగా అవి కూలి పోతూవుంటాయి. ముందాలోచ నెందుకూ? మొదట వాళ్ళిద్దరికి వెళ్ళి జరగనిద్దురూ. ఏమో...వీడికింకా వున్యోగంలేదు” అంది సరళ.

“ఫర నా లేదులే...ఉన్యోగం యెల్ల కాలందొరక్కుండా వుంటుందా? ఇంటర్వ్యూకి వెళ్ళనే వెళ్ళాడు...నాకేం భయం లేదు...గాలిమేడలు కూలిపోతాయిన్న నిరాశా లేదు. మా పిన్నితో చెప్పి బిప్పిస్తాను. నా ఆసరా చూచుకునైనా పిన్ని ధైర్యంగా బిప్పవంటుంది.”

“ఏమో! తరువాత అవన్నీ మాట్లాడుకోవచ్చు... లేచి బట్టలెనా-మార్చండి భోంచేద్దురుగాని” అంటూ వెళ్ళిపోయింది సరళ లోపలికి. పోమేశ్వరరావు తన గదిలోకిపోయాడు.

సోమేశ్వర్రావు తలిదండ్రులికి ఒకే ఒక్క కొడుకు. అతని చిన్నతనంలోనే తండ్రి పోయాడు. మేనమామల దగ్గర పెరిగి వుద్యోగస్తుడైన మరుసటి సంవత్సరమే కొడుకు వివాహం కళ్ళారాచూచి తల్లి మరణించింది. సరళకూడా దూరపుబంధువు కాదు. కాస్త సన్నిహితసంబంధం వుంది. సరళకీకూడా తండ్రిలేడు. తల్లి, తమ్ముడు వున్నారు. తల్లి మాత్రం మేనమామ యింట్లోనే వుంటుంది దెస్సామా. వెంకటేశం బి. ఏ. చదివి బావగారింట్లోనే వుంటున్నాడు ఉద్యోగంకోసం యెదురుచూస్తూ.

సోమేశ్వర్రావు పినతల్లి వద్దావతి. ఆమెకూతురే కమల. సోమేశ్వర్రావు యింట్లోకి వదడుగుల దూరంలో వుంటుంది వాళ్ళిల్లు. కమలతండ్రి క్రిందతుడాడే పరలోకం చేరుకున్నాడు. కష్టా రితంగా గడించిన ఆ స్త్రీ విడిచి. అందుకే కమల కేలోటుపాట్లు లేకుండా అతిగారాబంగా పెంచుతూంది వద్దావతి. కమల ధర్మఫారంవరకు చదివి యుక్త వయసు రాగానే చదువుకీ స్వస్తిచెప్పింది.

పోతే యిందులో లేనివాళ్ళెవ్వరూకారు. సోమేశ్వర్రావుకీ బాగా ఆస్తివుంది. వెంకటేశంకీ కొద్దో గొప్పో స్త్రీరాస్తులున్నయ్. రెండు పెద్ద యిళ్లున్నయ్. సోమేశ్వర్రావుకీ కమలంటే యెంతో అభిమానం, వాత్సల్యమూను; ఆమెను కళ్ళారాచూస్తూ, అతనికి చెల్లెళ్లులేనిలోటు తీర్చుకుంటున్నాడు. అతని ఆశయం కమల ఎప్పుడూ తనకళ్ళెప్పుండు మెలగుతూ వుండాలని. అందుకే వెంకటేశంకీ కమలని ముడిపెడితే వరిస్థితులు సవ్యంగా, అనుకూలంగా వుంటాయనుకున్నాడు. ఆ

విషయాన్ని పద్మావతితో యింతకుముందు చెప్పాడుకూడా. పద్మావతి ఏమీ ఆటంకం చెప్పలేదు.

కమల కాస్త సన్నగా, పొడవుగా, బంగారపు ఛాయలో వుంటుంది. చూడడానికి అందంగా, ఆకర్షణీయంగా వుంటుంది... చదువంతగా లేకపోయినా సంస్కారం మాత్రం బాగా అలవడింది... వెంకటేశం అంటే ఆమెకి ప్రాణం. కాని ఆ అభిప్రాయం ఎవ్వరికీ తెలియనివ్వకుండా ప్రవర్తిస్తుంది.

వెంకటేశం అంత అందగాడు కాకపోయినా, కురూపి మాత్రం కాడు. చదువుకితగ్గ ఉత్సాహం ఉంది. ఎల్లప్పుడూ చిరునవ్వు అతని పెదాలపై తొణికిసలాడుతుంది. కమలకి హృదయాన్ని అర్పించాడు. ఎప్పటికైనా కమలనే వివాహం చేసుకోవాలని ఆతని ఆశయం... కాని వుద్యోగం లేకపోవడం అతని ఆరాటాన్ని హెచ్చించింది. చిన్నతనమనిపించింది కూడా. సిసమాహల్లో వుద్యోగాలు, బట్టలకొట్టులో గుమస్తా పదవులు అతని దృష్టిలో నీచంగా వుంటాయి. నిజమే! అతనికే కాదు... ఆసాటి చదువున్న ప్రతివాడికి అలానే వుంటాయి... అతనికే... దినం గడవకపోవటం లేదుకదా! కావల్సినంత ఆస్తివుంది... అధవా ఉద్యోగం దొరికితే యే గవర్నమెంటు లోనో రైల్వేలోనో గుమస్తా ఉద్యోగమైనా ఫరవా లేదంటాడు. దురాశలేదు అల్ప సంతుష్టి.

సీతారాం పద్మావతికి దూరపు బంధువు. అతడా వూర్లో మాంచి పలుకుబడివున్నవ్యక్తి. సీతారాం కొడుకు సత్యం, ఆవూరు మునిసిపల్ హైస్కూల్లో వుద్యోగం చేస్తు

న్నాడు. ఆపూళ్ళోవున్న మోతుబరి రైతుల్లో సీతారాం
 ఒహాడు. వుదయం తొమ్మిదిగంటలకు పద్మావతి యింటికి
 వచ్చాడు. అడుగుల ధ్వనివిని—

“ఎవరే కమలా వస్తోంది?” అడిగింది పద్మావతి కళ్ళ
 ద్వారా సర్దుకుంటూ. కమల కాస్త ముందుకుపోయి

“సీతారాం తాతయ్యో!” అంటూ వెనక్కి వచ్చేసింది.

సీతారాం ఇంటోకివస్తూ—

“తాతయ్యనేశావేంటి? మా నయ్యను కమలా!”
 అన్నాడు నవ్వుతూ.

“రా అన్నయ్యా, కూర్చో!” అంది పద్మావతి! వరు
 సకి అన్నయ్యఅని వాడుతూవుంటుంది పద్మావతి.

“ఏవీటిలా వచ్చేశారు?” మళ్ళీఅంది పద్మావతి.

“ఏవీలేదమ్మా! ఓసారి మిమ్మల్ని చూసిపోదామని
 వచ్చాను.” అన్నాడు సీతారాం కమలవేపు చూస్తూ.

“అంతా ఊమమా?”

“ఆఁ ఊమానికేముందిలే...ఎప్పుడూ యేదో ఒహా
 కష్టం వుండనే వుంటుంది. అందులోనూ మీ వదిన మరీ నీర
 సించిపోతూ యింటిపనులు చక్కబెట్టుకోలేక సతమత
 మాతుంది,”

“బానుమరి...వయసు ముదిరిపోతోంది...నేనూ అంతే
 నన్నయ్యా! యిప్పు డేవనీ చెయ్యలేను. శక్తివుండొద్దూ...?
 ఏం, మరీ అబ్బాయికి పెళ్ళిచేయకూడదూ? ఆ వచ్చినమ్మాయే
 చూసుకుంటుంది” అంది పద్మావతి. ఆడబోయిన తీర్థం
 యెదురె నటుగా బోసినోరువిపి నభంగతూఅన్నాడు సీతారాం

“రెండు మూడు సంబంధాలొస్తున్నాయ్... కాని వాళ్ళ అమ్మకీష్టంలేదు. వున్నవూర్లోనే ఏదో సంబంధం చూడమని ప్రాణాలు తీసేస్తోంది.”

“వూరుకున్నారేం...? చూడడన్నయ్యా! ఈరోజుల్లో ఆడపిల్లలకేంలొటు?”

“అలా అనేశావుగాని, ‘పోనీ కమలని చేసుకోకూడదా?’ అన్నావుకాదు. అంతలోవుంది బంధుత్వం...” అన్నాడు సీతారాం కమలవేపుచూసి నవ్వుతూ. కమల గుండెల్లో రాయివడింది. పద్మావతికూడా నవ్వేసింది.

“మా కమలని మీయబ్బా యెక్కడ చేసుకుంటాడులే అన్నయా! అతనికే! ఎంతోమంది పిల్లనిస్తామంటారు” అంది.

“ఒక్కసారి అలాఅనేసి తప్పించుకోవాలని చూస్తున్నావా? కమలని భార్యగా పొందడానికి మా అబ్బాయి తగడన్నమాట?”

“అలాగని నే ననలే దన్నయ్యా.”

“మరవుతే, కమలనే కోడలుగా చేసుకుంటాను.”

“ఊకుకో అన్నయ్యా, వేళాకోళం ఎంచుకూ?”

“వేళాకోళం కాదు, నిజంగానే! అసలు యిప్పుడు రావటంకూడా అందుకే” అన్నాడు సీతారాం... అక్కడే నిల్చున్న కమల శరీరమంతా చెమటపోసింది.

సీతారాంనూటలు విన్న పద్మావతి ఉప్పొంగిపోయింది. ఆవూళ్ళో కాస్తో కూస్తో పలుకుబడి, ధనంవున్న సీతారాం తనకు వియ్యంకు దవునూంటే యి. కేం కానాలి?

“కమలా! నువ్వుపోయి కాస్త కాఫీ తయారుచేసి

వ్రతామ్మా” అంటూ కూతురు వేపు తిరిగింది. ఆమె అభిప్రాయం కాఫీ తయారుచేయించాలనికాదు. కమలని అక్కడనుండి వెళ్ళగొట్టాలని; కమల తల్లికి అడ్డు చెప్పకుండా కష్టంగా అక్కడినుండి కదిలింది.

“ఏమిటన్నయ్యా, నిజంగానా?” అంది వదానతి మెల్లగా నవ్వుతూ.

“బానమ్మా! మావాడు సత్యం బహుటే పట్టుపట్టాడు. కమల గాక మరెవ్వరూ వాడికొద్దంట... ఇక మీవదినె మాట సరేసరి... కమలంటే వంచప్రాణా లావిడికి... ఆమె ప్రోద్బలం మీదే యిప్పు డొచ్చాను” అన్నాడు సీతారాం.

“నేనుమాత్రం కాదంటానా అన్నయ్యా! నాకూ తొందరగానే వుంది అమ్మాయి పెళ్ళినిగురించి. కాటికికాళ్ళు చాచుకునివున్న నే నెప్పుడు గుటుక్కుమంటానో యెవరికి తెలుసు?”

“అదేంమాటగానీ, నీకివ్వమయినట్టే నన్నమాట... బ్రతికాం... తేకపోతే మీ వదినెబాధ పడలేను...మరి కమల నడగొద్దూ! యీరోజుల్లో ఇష్టంలేనిపెళ్ళి చెయ్యటం మంచిదికాదు.”

“దాన్నడగటం యెందుకులే అన్నయ్యా! నే నన్నమాట కది యెదురుచెప్పదు.”

“మరవుతే బ్రాహ్మణ్ణి విలిపించమంటావా?”

“అలాగే కానీండి...”

“మరి లాంఛనాలు?” అన్నాడు సీతారాం బోసినోరు విప్పతూ. అతని క్కావాలిసిందంతా కట్నాలూ, కానుక

లూను. మాంచి దూరాలోచన గలవాడు. పద్మావతి తదనంతరం ఆమె ఆస్తంతా కమలకే దక్కుతుందన్న ఆశ సీతారాంది.

“దానికేముం దన్నయ్యా! నా సంతోషంకొద్దీ నే నిస్తాను. ఇంకెవరున్నారని... అదొకరేగా” అంది పద్మావతి.

“మరి నేనొస్తాను” అంటూ లేవబోయాడు సీతారాం.

“వుండన్నయ్యా! కాఫీ తెస్తుంది... ఏమేవ్ కమలా... యింకా అవ్వలేదూ?” అంటూ కేకేసింది. కమల కాఫీ పట్టుకొచ్చింది. ఆమెముఖంలో ముందున్న కళ మాయమవ్వటం సీతారాం కనిపెట్టాడు. కారణం అతనికి తెలీదు. కాని వీళ్ళ సంభాషణవింటూ కమల తెగ యేడ్చింది. ఆమెలో వున్న లోవమంతా తల్లిని యెదిరించలేకపోవటమే.

“ఏం అమ్మాయ్ అలా వున్నావ్?” అన్నాడు సీతారాం కాఫీ అందుకుంటూ కమలమొహంలోకి చూసి... పద్మావతి అందుకుంది. ఆమెకి తెలుసు కమల ముఖం యెందుకు కళావిహీనమయ్యిందో!

“ఏం లేదులే అన్నయ్యా! కాస్సేపు పోయ్యి దగ్గర కూర్చున్నదంటే అలాగే వుంటుంది” అంది పద్మావతి సమర్థిస్తూ. జీజమే అయివుండొచ్చుకున్నాడు సీతారాం... కాఫీ త్రాగి లేచి వెళ్ళిపోయాడు.

పద్మావతికి యిప్పు డెంతో ఆనందంగా వుంది. యీ రోజువరకూ కమలని వెంకటేశంకి యిచ్చి పెళ్ళి చెయ్యాలన్న అభిప్రాయంతోనే వుంది. సహజంగా తన కా అభిప్రాయం లేకపోయినా సోమేశ్వరావుకోసమైనా అలా చేయాలనుకుంది. లేకపోతే సోమేశ్వరావు విరోధవుతాడని ఆమెకి తెలుసు.

ఆమె యెదుగుచూస్తున్నదంతా వెంకటేశం వుద్యోగం కోసమే.

కాని పరిస్థితులు అనుకోకుండా పరిణమించాయి. పద్మావతి దృష్టిలో కమల అదృష్టం బావుంది. సీతారాం కోడలవ్వటం సామాన్యం కాదు... ఆవూర్లో సీతారాం కున్నంతస్థితి యే కొద్దిమందికో వుంది. సీతారాం కొడుకు సత్యం బి. ఏ. చదువుకున్నాడు. హైస్కూలులో వుద్యోగం. ఆతరకంటె యింకేంకావాలి? అనుకుంది పద్మావతి. అప్పుడు ఆమె దృష్టిలోకి వెంకటేశం రాలేదు... సోమేశ్వరావుకి ఆమె భయపడలేదు. కార్యసిద్ధి కావాలంటే యెదిరించాలనుకుంది. ...ఆమె వ్రతాహంగానే వుంది. కాని కమల హృదయంలో మాత్రం తుసాను చెలరేగింది.

వెంకటేశం అప్పుడే పద్మావతి యింటికి ఏదో పుస్తకం పట్టుకునివచ్చాడు. పద్మావతి అతణ్ణి చూచి కాస్త మండిపడింది మనస్సులో. కాని ప్రత్యక్షంగా యెలా నిరసిస్తుంది?

‘రా, వెంకటేశం! కూర్చో...’ అంది మెల్లగా. అలా ఆసక్తి తప్పదు.

“కమల ఏదీ?” అన్నాడు కూర్చుంటూ వెంకటేశం.

“వంటగదిలో వుంది... ఏం, పనుందా?” కాస్త కటువుగానే వున్నయ్ మాటలు.

“మరేంలేదు. అక్క యీ పుస్తకం యిచ్చింది.” అని అంటుండగానే కమల వంటగదినుంచివచ్చింది. వెంకటేశాన్ని చూచి గతుక్కుమంది. ఆమె సాదాలు ముందుకు సాగాయి కావు. కాని బలవంతంమీద ముందుకి నడిచింది.

“ఇదేగో కమలా! పుస్తకం అడిగివంటగా, అక్క

పంపించింది.” అంటూ ఆవుస్తకాన్ని వ్రక్కనేవున్న టేబులు మీద వుంచాడు. కమల మెల్లగావచ్చి ఆ పుస్తకాన్ని తిరగేసింది. ఆమె ముఖంలో ముందుండే ఆనందం లేక వడం వెంకటేశానికి వెర్రైత్తించింది.

“కమల అలా వుండే అత్తా!” అన్నాడు వెంకటేశం. పద్మావతి కీ ప్రశ్న అంతగా నచ్చలేదు. ఎంతో అయినవాడిలా ఎందుకీలా ప్రశ్నించాడా అని ముఖం చిట్టించుకుంది.

“ఏం లేదులే నాయనా! పౌయ్యదగ్గరుంటే అలాగే వుంటుంది దాని మొఖం” అంది లోపల కోదంవున్నా బయటికి మెల్లగా చెప్తూ. కమల అక్కడినుండి లోపలికి పోయింది. వెంకటేశానికి కమల ప్రవర్తన మీద అర్థంకాలేదు...

“వస్తా నత్తా...” అంటూ లేచాడు.

“వెళ్ళిపోదువుగానిలే... కూర్చో... ఆ! మరి నీ వుద్యోగం యేమయినట్లు?” అంది పద్మావతి యెంతో అభిమానమున్నదానిలా.

“దరఖాస్తులు పంపిస్తూనే వున్నాను. ఒక్కదానికి జవాబు రాకుండావుంది. మొన్నను యింటర్యూకీకూడా వెళ్ళాను. రెండుమూడు రోజుల్లో ఫలితాలు తెలియాలి మరి” అన్నాడు వెంకటేశం.

“తప్పకుండా వుద్యోగం దొరుకుతుందన్న ఆశ వుందా?”

“వుండతూ! వచ్చినవాళ్ళందరికంటే నేనే బాగా అస్సరు చేశాను.”

“ఎప్పుడో అది దొరుకుతుందని కూర్చుంటే యెట్లా మదాసుపోయి ప్రయత్నించకూడదూ? నీతో చదువుకున్న

ఆ సత్యం చూడు, యెల్లాంటి వుద్యోగంలో వున్నాడో!” అంది పద్మావతి-సత్యంముందు వెంకటేశం యేవీ కానట్టుగా.

“మద్రాసులో వాళ్ళకెవరో తేలిసినవాళ్ళున్నారు అత్తా... అక్కడ ప్రయత్నించారుట”

“ఏదో మన మలా సమాధానపడకపోతే యెట్లామరి... పోనీ ఆ ప్రయత్నం నువ్వుకూడా మద్రాసుపోయి చేసు కూడదూ? దేవుడిమీద భారంపెట్టి యెన్నాళ్ళిక్కడకూర్చున్నా వుద్యోగం దొరికినట్టే... మద్రాసు పోతే అదికాకపోతే మరో వుద్యోగమవుతుంది, అక్కడ మీమేనమామ వున్నాడు కూడాను” అంది పద్మావతి. ఆమె సలహాతో కావల్సినంత స్వార్థంవుంది, సత్యంతో కమలపెళ్ళి జరగాలంటే వెంకటేశం కమలకి దూరంగా వుంటేనే మంచిదనుకుంది పద్మావతి.

“సరే...వస్తా నత్తా!” అంటూ వెళ్ళిపోయాడు వెంకటేశం. వెళ్ళిపోయేటప్పుడు కమల కన్పించకపోవటం కాస్త బాధకలిగించింది. పద్మావతిమాటలు వెంకటేశం హృదయంలో తుపాను రేపింది. పద్మావతిదృష్టిలో తను సత్యంకంటే తక్కువై పోయాడు. నిజమే—ఉద్యోగం లేదుగా! ఉద్యోగంలేనివాళ్ళ పరిస్థితి ఎలావుంటుందో తను యిన్ని దినాలనుండి అనుభవిస్తూనే ఉన్నాడు. ఎలాగైనా మద్రాసుపోయి ప్రయత్నం చెయ్యాలి. అతని మెదడునిండా ఉద్యోగం గురించిన ఆలోచనలే... ఆ ఆలోచనలతో ఇల్లుచేరుకున్నాడు.

“ఏరా అలావున్నావు?” అంది సరళ.

“ఏంటే దక్కా! తలనొప్పిగావుంది” అన్నాడు అసలు విషయం మరుగుపరుస్తూ. నిజానికి తలనొప్పిలేదు.

“వేడికాఫీ యిచ్చేదా?”

“వద్దక్కా...నాకేం మనసు బాగాలేదు” అలా అన కూడదనుకునే అనేశాడు.

“ఏమైందిరా...? యిప్పటికిప్పుడు మనసు బాగులేక పోవడమేమిటి?”

“ఉద్యోగంకోసం మద్రాసు వెళ్ళాలక్కా! ...ఎలాగో ఓలాగు ఉద్యోగం సంపాదించాలి... ప్రతివాళ్ళూ ‘ఉద్యోగం యింకా దొరకలేదూ?’ అని అడిగేవాళ్ళే...నాకు చిన్నతనంగా వుండక్కా!”

“ఎవరా ఆ అడిగేవాళ్ళు...? ఎవరికైనా యెందుకు నీ విషయం...నిన్ను వాళ్ళు పోషిస్తున్నారా?” అంది సరళ ఆవేశంగా.

“ఒక రడిగినంతమాత్రాన యేం పోయింది గానీ, మన తృప్తి మనకుండొద్దూ! ఎలాగైనా మద్రాసు వెళ్ళాలక్కా” అన్నాడు వెంకటేశం.

సోమేశ్వరావు అప్పుడే యింట్లోకి వస్తూ “ఏమి టోయ్ వెళ్ళాలంటున్నావ్... ఎక్కడికి?” అన్నాడు కుర్చీలో కూలబడుతూ.

“మద్రాసు వెళ్తానంటున్నాడండీ” అంది సరళ.

“ఎందుకోయ్...? బావమర్దివేపుతిరిగి అన్నాడు సోమేశ్వరావు.

“వుద్యోగంకోసం బావా! ఎన్ని దరఖాస్తులు పంపినా లాభంలేకపోతోంది. స్వయంగావెళ్ళి యేదో ప్రయత్నం చెయ్యాలి.” అన్నాడు వెంకటేశం.

“పిచ్చివాడా! స్వయంగా వెళ్తేమాత్రం సఫలమవుతుందంటావా? నీలాంటి నిరుద్యోగులు వేలకి వేలు తిరుగుతూంటా రక్కడ... ఆ అవృష్టం కలిసిరావా లంతే” అన్నాడు సోమేశ్వరరావు. కాని వెంకటేశం తన నిశ్చితాభిప్రాయాన్ని మాస్సుకోలేకపోయాడు.

“పోనీ ఏం పోయింది బావా? ఓసారి వెళ్తే ఏం? యేసాటి దూరమని? అక్కడ మామయ్య వుండనేవున్నాడు. తలదాచుకుందుకు తంటాలుపడనవసరంలేదు” అన్నాడు వెంకటేశం. సోమేశ్వరరావు మాత్రం యింకేమంటాడు?

“సరే, నీయిష్టం...” అనేశాడు.

మద్రాసుపోయి ప్రయత్నిస్తేనేకాని వుద్యోగం దొరకదన్న అభిప్రాయాన్ని వెంకటేశం హృదయంలో నాటినవ్యక్తి పద్మావతి. ఆమెకి తగినబాధ్యత వుండటంవల్లనే యిలా అన్నదనుకున్నాడు వెంకటేశం. కాని, ఆమె చీకటితెరలలోయిముడుకున్న అభిప్రాయం వేరు. వెంకటేశందూరమైతే కమల అతన్ని మర్చిపోయి సుఖవుగా మారిపోయే అవకాశంవుందనే యియెత్తుచేసింది. పాపం, ఆమెకి తెలీదు—యెడబాటు విరహాన్ని అధికంచేస్తుందని; వెంకటేశంకి ఈ లోతులు తెలీవు. పద్మావతి తన శ్రేయస్సు కోరుతున్నట్టుగానే భావించాడు. అతనికి తెలీదు సీతారాంవచ్చి జరిపిననాటకం.

మరుసటిరోజే మద్రాసు ప్రయాణంకట్టాడు వెంకటేశం. అతను బయలుదేరేవరకూ కమలజాడే కస్పించలేదు. కనీసం ఆమెతోచెప్పి వెళ్ళాలని అతనిఆశ. కాని ఆమె రాలేదు. ఎందుకు రాలేదో అర్థంకాలేదు—ఇల్లు దగ్గరలోనేవున్నా

అక్కడికి వెళ్ళడానికి మనస్కరించలేదు వెంకటేశంకి. వుద్యోగం సంపాదించేంతవరకు వాళ్ళింటికి పోకూడదని నిశ్చయించుకున్నాడు.

“ఏంరా బండికి వేళవుతోందిమరి—బయలుదేరు.”

అంది సరళ యేదో ఆలోచిస్తున్న తమ్ముడివేపు చూస్తూ.

“కమల! వస్తుందేమోనని చూస్తున్నా నక్కా! చెప్పకపోతే ముఖం ముడుచుకుంటుంది” అన్నాడు వెంకటేశం.

“ఆ భయంవున్నవాడివి వాళ్ళింటికి వెళ్ళి చెప్పకూడదూ?” అంది సరళ నవ్వుతూ.

నిజమే వేళ మించిపోతోంది. కమలతో తను మద్రాసు వెళ్తున్నట్లు చెప్పాలి. వాళ్ళింటికి వెళ్లాలి-తప్పదనుకున్నాడు వెంకటేశం.

వెంకటేశం కమలయింటికి వెళ్లేసరికి పద్మావతి యేదో కుడుతూంది. కమలవంటగదిలోకి పోతూ వెంకటేశాన్ని చూచి ఆగిపోయింది.

“నేను మద్రాసు వెడుతున్నాను కమలా” అన్నాడు వెంకటేశం నవ్వుతూ.

“ఈవారేనా?” అంది గతుక్కుమన్నట్లుగా కమల ఆమె ముఖంలో విచారరేఖలు ప్రస్ఫుటమయ్యాయి.

“ఔను కమలా, యివారే-యిప్పుడే! మళ్ళీ వారందోజులలో తిరిగి పచ్చేస్తాను” అన్నాడు వెంకటేశం... కమల ముఖం వాడిపోయింది. పద్మావతి ముఖం వికసించింది.

“వుద్యోగం సంపాదించకురా నాయనా! కాస్త ఆలస్యమైనా సాధించుకుని రా” అంది పద్మావతి నవ్వుతూ. ఆమె

అభిసాయం అతనికి వుద్యోగం దొరకాలనికాదు. వెంకటేశం ఆ వూరువిడిచి వెళ్ళటమే కావాలి పద్మావతికి.

“అలాగే నత్తా... వస్తాను కమలా” అంటూ వెళ్ళి పోయాడు. వెంకటేశం.

కమల తల్లి సాహసానికీ, ఆమెనటనకీ ఆశ్చర్యపోయింది. ఆమె అనుకుంది, వెంకటేశంతో వెళ్ళొద్దని చెప్పాలని. కాని తల్లి దగ్గరుంటే యెలా చెప్తుంది? ఏం చెప్పటానికి వీలే కపోయింది. వున్న పాటున కమల స్తంభించిపోయింది. వెంకటేశం మరో పదిరోజులకుగాని ఆమె కంటవడడు. యీ పది రోజుల్లో యేం జరుగుతుందో, పరిస్థితు లెలా మారుతాయో యెవరికీ తెలుసు? పొర్లి వస్తూన్న దుఃఖాన్ని దిగ్గ్రమింగు కుంటూ తనగదిలోకి పోయింది కమల.

2

వెంకటేశం మద్రాసు ప్రయాణంకట్టినరోజు సాయం కాలం కమల సోమేశ్వరావుయింటికి వచ్చింది. అప్పటికి సోమేశ్వరావు పత్రిక చదువుతున్నాడు. కమల రావటంతో చదువుతున్న పత్రికని తేబిలుమీద వడేసి—

“రావే కమలా! రెండురోజులనుండియెక్కడా కనిపించ లేదే!” అన్నాడు.

“ఇంట్లో వనులు ఒకంతట తెమలకండావున్నయ్. తీరికలేక రాలే దన్నయ్యా!” అంది కమల లేని నవ్వును అప్రయత్నంగా తెచ్చుకుని. నిజానికి అది అబద్ధం; వాళ్ళమ్మ వెళ్ళొద్దంది. వెంకటేశం వున్నప్పు డిక తరుచుగాపోనిస్తూండటం

మంచిది కాదన్న అభిప్రాయం పద్మావతిది. అందుకే మంద లించింది. కాసి నిజాన్ని కప్పిపుచ్చింది కమల “అదేవిటోనే చెల్లీ! నువ్వు కన్పించకపోతే యేదో వెలితిగావుంటుందినాకు. తొబుట్టువు నాకు లేకపోవటం అప్పుడప్పుడు బాధగా వుంటుంది కూడా. ఎన్నోసార్లు చెప్పాను, అప్పుడప్పుడు వచ్చి పోతుం డమని... పిన్నితోగూడా చెప్పాను; యిదంతా మీ యిద్దరికీ ఆ మూడు ముడులూ పడేంతవరకే! తరువాత యిక్కడే వుంటారు” అన్నాడు సోమేశ్వరావు. మొదట్నుంచీ ఆతని మనోవాంఛ కమలని వెంకటేశానికిచ్చి పెళ్ళిచెయ్యాలని.

అన్నయ్య మాటలు విన్న కమల నివ్వెఱపోయింది. ఏం జవాబు చెప్పాలో ఆమె కర్ధం కాలేదు. ఆమెకళ్ళలో నీళ్లు గిరుగిన తిరిగిపోతున్నయ్. సరళ అప్పుడే అక్కడికి వచ్చింది. కమల మొహంలోని విచార రేఖలు స్పష్టంగా గమనించింది సరళ. “అదేవిటే కమలా, అలావున్నావ్?” అంది సరళ కమలకి దగ్గరగాపోయి. సోమేశ్వరావు ఆశ్చర్యంగా కమల వేపుచూశాడు. ఆమె మొహం మ్లానంగావుంది.

“ఏమయిందే కమలా అలా వున్నావ్?” అన్నాడు ఆత్మతగా, కమలకి ఏం చెప్పాలో ఎలా చెప్పాలో తొచలేదు. కాస్తేపు మానంవహించింది. అప్పటికే ఆమె కన్నీటిధార చెక్కిళ్ళుదాటి వచ్చేసింది. సోమేశ్వరావుకేమీ అర్ధం కాలేదు.

“చెప్పమాయ్...” అన్నాడు నెమ్మదిగా. కమల చెప్పక తప్పిందికాదు. “అమ్మకి కాస్త నువ్వయినా చెప్ప న్నయ్యా!” అంది వణుకుతున్నకంఠంతో. “ఏమిటి కమలా చెప్పటం?” అన్నాడు సోమేశ్వరావు అదోలా ఆమెవైపు

చూస్తూ. “సీతారాంతాతయ్యతో వియ్యం జరుపుతుందట-” అంది అనలేక. ఇంక అధికం చెప్పలేకపోయింది కమల. అప్పటికి యేడువాగింది కాదు- చీరచెంగుతో మొహం కప్పు కుంది. సోమేశ్వరాచార్యులు, సరళ విస్తుపోయారు.

“ఏమిటే కమలా, నువ్వు చెప్పున్నది నిజమా?” అన్నాడు సోమేశ్వరాచార్యులు.

“ఔనన్నయ్యా!”

“ఎంతఘోరం...నాకు తెలీకొడా పిన్ని ఈ సంప్రతింపులు రహస్యంగా జరుపుతున్నదంటే యింకేమనుకోవాలి?” అన్నాడు సోమేశ్వరాచార్యులు.

వెంటనే సరళకి ఒక అనుమానం తట్టింది—వెంకటేశానికి యీ విషయం తెలీసే అంతగా మనిషిమారిపోయి వుద్యోగా న్నేషణకి బయలుదేరా ఉనుకుంది.

“వెంకటేశానికి ఈవిషయం తెలుసునటే కమలా?” అంది గాబరాచెందుతూ. ఆమెకీ భయంగానేవుంది. కమల నంత గాఢంగా ప్రేమిస్తున్న తమ్ముడి గతేమవుతుందా అని.

“తెలీడు వదినా! అమ్మ ఆవిషయాన్ని అందరికి అజ్ఞాతంగా వుంచింది. అమ్మే ప్రయాణం కట్టించింది బావని. నేనొచ్చి నిజాన్ని చెప్తానేమోనని ఈ రెండురోజులూ రాకుండా ఆటంక పర్చింది” అంది కమల... మొదట్లో నిజాన్ని కప్పివుచ్చినా యిప్పుడు చెప్పక తప్పిందికాదు.

“హూ! యింతవరకు నడిపిందన్నమాట నాటకాన్ని పిన్ని... ఆమెకి ధనంపై లాలస యెక్కువై పోయినట్లుంది. సీతారాం కొడుక్కంటే యేం తక్కువై పోయాడు వెంకటేశం?”

ఆ సత్యంగాణ్ణి చూస్తేనే నాకు తలనొప్పి. వాడూ, ఆ కళ్ళ ద్వారా, ఓ కార్టూనులా వుంటాడు సీతారాం బాగా పిన్నికొని మారిపోసినట్టుంది” అన్నాడు సోమేశ్వరావు కోపంగా. ఏం చేయాలో అయోమయంగా వుండతనికి. కమల యీ సత్యాన్ని బయటపెట్టిందేగాని, తల్లి యేమంటుందో నన్న భయం ఓవేపున లేకపోలేదు.

“అన్నయ్యా! నేనే యీ సంగతి చెప్పానని అమ్మతో చెప్పేవు! మ రి చ స్తా ను వ ది నా” అంటూ కళ్ళు బాగా తుడుచుకుని వెళ్ళిపోయింది కమల. ఆమె పరిస్థితి చూచి సోమేశ్వరావు గుండెలు నీరై పోయాం... కమలే తన స్వంత చెల్లె అవుతే తనతల్లి తనకి వ్యతిరీక్తంగా యీ సంబంధాన్ని నిర్ణయిస్తుందా అనుకున్నాడు.

“ఇప్పుడేం చేస్తామండీ! కమల పరిస్థితి అలావుంటే యిక మా తమ్ముడి తీరెలావుంటుందో అర్ధంకాకుండావుంది” అంది సరళ. “నిజమే సరళా! జీవితంలో యిలాంటికిష్టపరిస్థితు లప్పుడప్పుడు వస్తూంటాయి. పిన్ని అకస్మాత్తుగా ఎందు కీలా మారిపోయిందో తెలీకండావుంది. ప్రశాంతంగా గడుపుతున్న జీవితాల్లో యిదో తుపాను చెలరేగిందన్నమాట... నేనే వెళ్ళి మాట్లాడాలి పిన్నితో ... ఒప్పించాలి” అన్నాడు సోమేశ్వ రావు.

“బానండీ, యిప్పుడే వెళ్ళండి...క్షణం మనదికాదు. ఎప్పు డెలా పరిస్థితులు వరిణామం చెందుతుంటాయో!”

“బాను సరళా! యిప్పుడే వెళ్తాను” అంటూ తేచి వున్న పాటుగా బయలుదేరాడు.

మునిసిపల్ దీపం మిణుకు మిణుకు మంటోంది ఆరిపోదు, తేజోవంతంగానూ వెలగదు. కొడిగట్టివుండిపోయింది. ఆ మసక వెల్లురులో సోమేశ్వరరావు ముఖం మ్లానంగా అగుపిస్తోంది. ఎంతో వ్యధపడుతున్నాడు మానసికంగా. అతని న్వవిషయం కాకపోయినా, సన్నిహితవిషయం. రెండు కావలసిన జీవితాల నాశనం చూడబోతున్నాడు. అదీ అతనిబాధ. దగ్గరిలే అవటం వల్ల రెండు నిమిషాల్లో చేరుకున్నాడు. ఊణంముందే కమల కూడా యింటికి చేరుకునివుంటుంది. పద్మావతి సోమేశ్వరరావుని చూచి చిరునవ్వుతో—

‘రా రా సోమేశం... రెండుగోజులనుండి కన్పించ లేదే...? కూర్చో”అంటూ ఆ హ్వనించింది—పిన్ని సోమేశ్వరరావు నిట్టూర్పుతో కుర్చీలో కూలబడ్డాడు.

‘‘అవకాశం చిక్కకుండావుంది పిన్ని...’’ అన్నాడు ముక్తసరిగా. అతని ముఖంలో యింతకుముందున్న వుత్సాహం యిప్పుడు లేకపోవటం పద్మావతి గమనించలేదు.

‘‘వెంకటేశం మద్రాసు వెళ్లాడు...మంచిపనిచేశాడా? ఎంతకాలమని వుద్యోగం లేకండా కూర్చుంటాడు?’’ అంది పద్మావతి.

‘‘ఆ! వెళ్ళాడు పిన్ని. ఎవరో ప్రోత్సహించారు వెళ్ళమని... మద్రాసు వెళ్తేమాత్రం దొరుకుతుందా వుద్యోగం, పిచ్చిగాని. ఆరోజు రావాలి...ఆ! పిన్ని, ఏమిటీపుకారు, యెంతవరకు నిజం?’’ అన్నాడు సోమేశ్వరరావు.

‘‘ఏ పుకారు?’’

‘‘మనకమలని సీతారాంకొడుక్కయిచ్చి పెళ్ళిచేస్తారని

చాలమంది అనుకుంటున్నారు” అన్నాడు సోమేశ్వరావు. పద్మావతి మొదట్లో కాస్త మాకోతిన్నా తమాయించుకుంది.

“ఔనురా... ఎన్నాళ్ళని యింక దీన్నిలా అట్టేపెట్టు కుంటాం? దీనితోటివాళ్ళంతా కాపరాలు చేసుకుంటున్నారు. సీతారాం అన్నయ్య తనకి తానుగా వచ్చి అడిగాడు... మరేం చెయ్యను? వూకొట్టాను. యింక నీతో యీవిషయం చెప్పాలనుకుంటున్నా” అంది పద్మావతి.

సోమేశ్వరావు చకితుడయ్యాడు. పిన్ని యింత కుట్ర పన్నుతుందని యెప్పుడూ అనుకోలేదు. పోనీ తన ముందయినా మెత్తబడుతుందనుకున్నాడు. కాని పద్మావతి మారలేదు.

“ఇంత కుటిలంగా ప్రవర్తిస్తావని నే నెప్పుడూ అనుకోలేదు పిన్ని” అన్నాడు ఆవేశంగా. పెద్దదాన్ని అలా యెదిరించినందుకు తనలో బాధపడ్డాడు తరువాత.

“సోమేశం...” గార్డదికస్వరంతో వచ్చిందామాట పద్మావతి నోటినుండి.

“ఔను పిన్ని! నే నెన్నోసార్లు నీకు చెప్పాను. కమలని వెంకటేశం కివ్వాలని, కమల నాకు సన్నిహితంగా వుండాలన్న వాంఛ నాది. అదేవిటో నాకు అక్కచెల్లెళ్ళు లేకపోవటంవల్ల ఆ మమకారం పుట్టిందనుకుంటాను. వెంకటేశమైనా సత్యం కంటే అద్దాన్నం కాదు. చదువుంది- సంస్కారముంది- అందం వుంది- అణుకువవుంది- యింకేంకావాలి? సత్యంకీవున్నంత ఆస్తి లేకపోయినా జీవితానికి లోటులేసుండా ఆస్తివుంది. వీడిలో లేని ఆధిక్యత సత్యంలో యేముందని నిశ్చయించావ్ పిన్ని? బహుశా డబ్బునిపూసే అనుకుంటాను” అన్నాడు సోమేశ్వ

రావు కఠినంగా. పద్మావతికి తెలుసు. సోమేశ్వరావు తప్పక వుడిక్తుడౌతాడని... కాని తన అభిప్రాయం వేరు. సీతారాం లక్షాధికా రనుకోవాల్సిందే. ఆతని కా వూర్లోవున్న వలుకుబడి మరెవ్వరికీ లేదు... ముఖ్యంగా సత్యం మంచి వుద్యోగంలో వున్నాడు...పోతే వెంకటేశంలో యివన్నీ లోపించాయి.

“ఎందుకు రా ఆవేశం... నేనుమాత్రం వెంకటేశంకి పిల్ల నివ్వనన్నానా? నువ్వే ఆలోచించు-వుద్యోగంలేని వాడికి యెలా యివ్వడం? యెంత చదువుంటే ఎందుకూ? తనబ్రతుకు తనైనా బ్రతగలడా?” అంది పద్మావతి ప్రశ్న పరంపరలు కురిపిస్తూ.

“వాడి బ్రతుక్కీ లోటుండదని నీకు తెలియకపోలేదు. వుద్యోగం వుంటేనే కాని, జరగదన్న బాధ లేదు... ఆస్తి వుందిగా కాస్తయినా?”

“అయండొచ్చు... ఆ ఆస్తి నలా ఖర్చుబెడుతూంటే యెన్నాళ్ళుంటుంది? ఎప్పుడో ఓసారి ఉద్యోగం వసరం తప్పదుగా”

“నిజమే పిన్నీ! యిప్పుడంటే నిరుద్యోగి కాని, కలకాలం అలానే ఉండిపోతాడా? ప్రయత్నిస్తూనేవున్నాం. మొన్న వెళ్ళిన ఇంటర్వ్యూ ఫలితాలు రేపోమాపో తెలుస్తాయట. అవుతే అంతవరకూ వాడు అసమర్థుడన్నమాటేనా?”

“ఏమిటో రా...నీకేం చెప్పినా ఒకంతట అర్థం కాదు. నేనుమాత్రం ఆలోచించలేనంటావా? అవన్నీ సావకాశంగా ఆలోచించే నిశ్చయానికొచ్చాను”

“ఏం నిశ్చయం పిన్నీ...నువ్వు చేసినవన్నీ అవక

తవకలుగానే వున్నయ్. కమల కిష్టంలేని పెళ్ళి చేసి యేంలాభం చెప్పి?" అన్నాడు సోమేశ్వరరావు జేవురించిన ముఖం విసుగ్గా ప్రకృతివివక్షా.

“దాని కిష్టంలేకపోవడమేమిటిలే.” ఆ అబ్బాయి కేం తక్కువ? చదువుకున్నాడు...వుద్యోగం వుంది...ఆస్తివుంది.”

“అంతే చూశావు గాని, యీమాజోమా మరి అవసరం లేదన్నమాట...సత్యాన్ని యెప్పుడైనా చూశావా? ఆ ఆకారాన్ని చూస్తే అసహ్యమేస్తుంది. అలాంటివాడికి నిజే పంలాంటి కమలని కట్టబెడుతున్నామంటే యెవరైనా నవ్వుతారు” అన్నాడు సోమేశ్వరరావు వుద్యోగాన్ని ఆపుకోలేక. పద్మావతి గుటుకలుమింగుకొని కమల ఆ పరిసరాల్లోవుండేమోనని నలువేపులా చూస్తూ.

“వుండుకోరా...యిప్పుడవన్నీ యెవరుచూస్తున్నారు చెప్పి? బాబుబతుకు హాయిగా గడిచిపోతే అంతే చాలా...” అంది మెల్లగా కమల వింటుండేమోనని. ఆమె మాటల్లో అర్థం ఏమీలేదు. చెప్పినమాటే పదిసార్లు చెప్తుంది. సోమేశ్వరరావుకి విసుగనిపించింది.

“అవుతే యీ ప్రయత్నం ఆపడానికి వీలేదంటావా పున్నీ!” అన్నాడు సోమేశ్వరరావు సూటిగా ఆమెముఖంలోకి చూస్తూ. పద్మావతి చలించిపోయింది. తన హృదయంలో ఆపినేయాలన్న అభిప్రాయం లేదు. కాని అలాగని ఖచ్చితంగా చెప్పిందా దగ్గర బంధువుల్లో సంచలనం చెలరేగుతుంది. ఎవరికీ వినికొట్టి రేకుండా చివరివరకు సన్నాహాలు జరిపేయాలనుకుంది. అదే ఆమెలో వున్న గొప్ప తంత్రం.

“చూద్దాం లేరా! యిప్పుడప్పుడే ముహూర్తం నిశ్చయించలేదుకదూ! వెంకటేశం వ్రద్వోగంకోసం వెళ్ళనే వెళ్ళాడు. రానీయ్...” అంది పద్మావతి. ఆమె మాటలు సోమేశ్వరావుకి కాస్త వూరట కలిగించాయి.

“వెళ్ళేమాత్రం వ్రద్వోగం దొరుకుతుందన్న నిశ్చయం యేముంది పిన్నీ! ఎప్పుడా అదృష్టం కలుగుతుందో యెవరమూ చెప్పలేంగదా”

“సరే లేరా...చూద్దాంగా” అంది పద్మావతి.

“వెళ్ళొస్తా మరి...పిన్నీ” అంటూ వెళ్ళిపోయాడు సోమేశ్వరావు.

పద్మావతి తనలో తనే నవ్వుకుంది. ప్రస్తుత ప్రశాంతత కోసం అలా చెప్పిందిగాని సత్యాన్ని వదలుకొన వెంకటేశంకి తన కూతుర్ని యివ్వటం ఆమెకి మనసొప్పుతుందా? సత్యం తనకి అల్లుడు కావాలి - సీతారాం వియ్యంకు డవ్వాలి... అప్పు డూర్లో తనకీ పలుకుబడి వుంటుంది. కమల నందరూ అదృష్టవంతురా లని మెచ్చుకుంటారు. ఆమెకి తెలుసు, వెంకటేశంకి యే గుమస్తాగిరో తప్ప మరే మంచి వ్రద్వోగం దొరకదని. అదే విషయాన్ని యింతకుముందు సీతారాం యెన్నోసార్లు పద్మావతికి నూరిపోశాడు. ఎలాగై తేనేం పద్మావతి తనలో తనే సమాధానపడింది. వంటగదిదగ్గరికి పోతూ—

“కమలా...” అని పిల్చింది.

“ఏం అమ్మా...” అంటూ వంటగదినుండి వచ్చింది కమల. ఆమె కళ్ళు చెమ్మగిలి వున్నయ్. ఏకధారగా యేడ్వటం వల్ల గామోడు కళ్ళు సగం చిన్నవై పోయాయ్.

“అన్నయ్యతో మాట్లాడుతున్నప్పుడు నువ్వెక్కడ ఉన్నావే?”

“వంటగదిలోనమ్మా.”

“మా మాటలన్నీ విన్నావుకదూ!” అంది పద్మావతి. ఆమె భయమంతా కమల సోమేశంతో సంభాషణ యెక్కడ విందోనని వింటే గొప్ప ముప్పువస్తుందని ఆమెకి తెలుసు. అందుకే అలా అడిగింది. కమలమాత్రం యేం తక్కువతిండని.

“లేదమ్మా...నేను వంటగదిలోనే వున్నానే” అంది కమల. నిజంగా ఆమె అంతా వింది. వినూనని చెప్పిందా చీవాట్లు తప్పవు అందుకే అబద్ధమాడింది. పద్మావతి సంతృప్తిగా శ్వాసవిడుస్తూ

“అవుతే అమ్మాయ్, సత్యాన్ని నువ్వుచూశావుకదూ?”

“చూశానమ్మా...”

“బావుంటాడుకదూ!” ముందుగానే మెలికవేసింది పద్మావతి కమలలో సుదభిప్రాయం కలిగించాలని.

“పోట్టిగా వుంటాడే... ఆ మొహంలో కళ...” అని అంటూంటే పద్మావతి అందుకుని,

“నీ కిష్టమేకదూ!” అంది పద్మావతి.

“నా యిష్టంతో యేంముదిలే అమ్మా!”

“బానమ్మా! నీకిష్టంలేకపోతే నేను తలపెడతానా?”

“అలాగవుతే సత్యాన్ని వివాహంచేసుకోవటం నా కిష్టంలేదమ్మా” అనేసింది కమల—తల్లి అడిగిందికాబట్టి అలా చెప్పింది. లేకపోతే తల్లినియెదిరించే వ్యక్తి కాదు కమల. ఒక్కసారిగా పద్మావతి స్తంభించిపోయింది. కమలకు ఆకాస్మేపు

స్వాతంత్ర్యం ఇచ్చిందేగాని యిలా కథ అడ్డంతుగుతుందని అనుకోలేదు. ఎందుకూ అంటే యిన్ని రోజులనుండి యీ సంబంధ బాంధవ్యపు విషయాలు జరుగుతున్నా సత్యం తనకినచ్చలేదని యెప్పుడూ చెప్పలేదు కమల... ఒక వేళ నచ్చకపోతే చప్పున అప్పుడే చెప్పేసివుండే దనుకున్నది పద్మావతి. యీ ఆలోచనలు క్రమంగా ఆ గ్రహంలోకి దిగాయి.

“మరెవర్ని చేసుకుంటావే?” అంది కోపంగా.

“వెంకటేశం బావనే...” అంది కమల కాస్త భయ పడుతూనే... ‘ఫట్’ మంది కమల చెంపమీద.

“ఛీ! వెధవముండా; నీకు కాస్త చనువిచ్చానని యింత వరకు వచ్చావన్నమాట, పెద్దల అధికారాలూ, నిర్ణయాలూ పనికిరావు మీకీ కాలంలో... మీ యిష్టమే అంతాను... వెంకటేశంకంటే సత్యం యేం తక్కువయ్యాడే” అంది ఛీత్కరించు కుని పద్మావతి. కమల వెక్కి వెక్కి యేడ్చింది. ఆమెకు తర్కం హెచ్చయింది. ఆ ఆవేశంలో తల్లి నెదిరిస్తున్నానన్న జ్ఞానం లేకపోయింది దామెకీ.

“నా కిష్టంలేదమ్మా! సోమేశ్వరన్నయ్య అన్నట్లు యీడూ జోడూ యెక్కడుండే?” అంది వుడుకుమోతనంగా. మొదట ఆ మాటలే వినలేదని చెప్పినా యిప్పటి ఆవేశంలో అనక తప్పిందికాదు కమలకీ. తన కిష్టంలేదని ఖచ్చితంగా చెప్పేస్తే పద్మావతి ప్రయత్నం మానుకుంటుండేమో ననుకుంది పాపం!... కాని పద్మావతి మనసు మార్చుకోలేదు. మార్చుకోదు కూడాను.

“అవుతే మా యిద్దరి సంభాషణ విన్నావన్నమాట... వినలేదని చెప్పావెందుకే ఇందాక?” అంది కోపంగా పద్మావతి...

“అంతా వినలేదే... యీ ఒక్కమాటే విన్నాను” అంది కమల, పద్మావతి అనుకుంది, కమలతో యిక ఆప్టేతర్కించుతూ కూర్చుంటే లాభంలేదని.

“సరేలే...మీ అన్నయ్యమాటలకే... స్వార్థం వుందిగా. వాడి వుబలాటమంతా నిన్ను వాడిబావమర్దికి చేసుకోవాలని...కాని నేను నాతానాతుకి తగ్గవాళ్ళని చూసుకోవద్దూ!” అంది పద్మావతి తనమనసు మార్చుకోలేనని చెప్తున్నట్లుగా. కమల యింకేం చెప్పడలుచుకోలేదు...పైకి వుబికి వస్తున్న తన అభిప్రాయాన్ని బలవంతంగా వెనక్కినెట్టి మనసులో పదిలపర్చుకుంది.



వెంకటేశం మద్రాసు చేరుకుని మేనమామ జగన్నాధం యింటికి వెళ్ళాడు. అప్పటికి జగన్నాధం యింట్లోలేడు. సాయంకాలం యిల్లు చేరుకుని వెంకటేశాన్ని చూచి వుప్పొంగిపోయినట్లుగా నవ్వుతూ “మంచి సమయానికే వచ్చావురా వెంకటేశం...నీ కింకా వుత్తరం రాయాలనుకొంటున్నా” అన్నాడు జగన్నాధం. వెంకటేశానికి ఆశ మొలకెత్తింది. తను నిరుద్యోగి అని తెలిసివున్నమామ బహుశా వుద్యోగంవిషయమే మాట్లాడుతున్నాడనుకున్నాడు వెంకటేశం.

“ఏం మావయ్యా! ఏదైనా ఉద్యోగం ఖాళీగా వుందా?” అన్నాడు వెంకటేశం ఆత్రంగా. జగన్నాథం మెల్లగా నవ్వుతూ

“ఉద్యోగాని కిప్పు డేం తొందరొచ్చిందిరా? ఆ రోజు వస్తే దొరక్క మానేస్తుందా?” అన్నాడు. చివురించిన వెంకటేశం ఆశలు మళ్ళీ చిదుమబడ్డాయి; ఒక్కసా రతని మొహం రంగుమారింది. కాసేపు ఆలోచనలో పడ్డాడు. జగన్నాథమే మళ్ళీ మొదలుపెట్టాడు.

“నువ్వీపాటున పెళ్ళికి ఒప్పుకున్నావంటే పెళ్ళిముగిసిన మరుసటిరోజే ఉద్యోగం దొరుకుతుందిరా...” అన్నాడు జగన్నాథం గర్వంగా...తనే ఆ ప్రయత్నం చేశానన్నట్టుగా. వెంకటేశం సూటిగా మావయ్య మొహంలోకి చూశాడు.

“పెళ్ళా మామయ్యా!” అన్నాడు ఆశ్చర్యపోతూ.

“ఔనురా; ఏం, పెళ్ళిచేసుకోవా? ఎవరో తెలుసా?... తహసిల్దారు కూతురు...మంచి ఆ స్తివుంది. నిన్నెప్పుడో మాయింట్లో చూశాడట వాళ్ళనాన్న...వూరికే నా ప్రాణాలు తీనేస్తున్నాడు నిన్ను రప్పించమని...ఈ సంబంధం నిశ్చయించమనీ. ఉద్యోగం లేకపోయినా పర్వాలేదుట. అతనే ఉద్యోగం యిప్పిస్తాడుట” అన్నాడు జగన్నాథం. వెంకటేశంకి యేడవాలో నవ్వాలో అర్థంకాలేదు...పిచ్చిగా నవ్వుకున్నాడు తనలో. అసలు, ఉద్యోగప్రయత్నంకోసం యింత దూరంవచ్చింది యెందుకు? కమలని పెళ్ళిచేసుకోవాలనేగా. ఆ మెదూరమైపోవటం తను సహించలేడు. ఉద్యోగం లేకపోతే వద్దావతి వూహ మారిపోవచ్చన్న అనుమానంతోనే యీ ప్రయాణంకట్టాడు. అట్లాం

టిది వుద్యోగంకోసం యింకెవరినో పెళ్ళాడితే తను రావటంలో అర్థంలేదు అనుకొన్నాడు వెంకటేశం.

“ఇప్పుడు నేను పెళ్ళిచేసుకొను మావయ్యా! మొదట వుద్యోగమంటూ యేదో దొరికితేగాని, నేనేంచేయాలో అర్థంకాదు.”

“అడేమిటా! నామాటల్ని పూర్తిగా అర్థంచేసుకో వేం? వాళ్ళే వుద్యోగం చేయిస్తా మంటున్నాడుగా?”

“అవసరంలేదు మావయ్యా! నేనొచ్చినవని చూసుకొని వెళ్ళిపోతాను” అన్నాడు వెంకటేశం అసలు తను రావడం వుద్యోగసమస్య వెంటేసుకునే వచ్చాడు. కమల విషయం మావయ్యతో చెప్పలేదు చెప్పే అవసరంకూడా వేకపోయింది.

“అవుతే యిప్పుడేం పనిమీద వచ్చినట్లురా?” అన్నాడు జగన్నాథం చిన్నబుద్ధుకుంటూ నిజమే! చిన్నతనం కాదూ! తన మాట మేనల్లుడు సొంతం కోటిపా చేస్తున్నాడంటే చిన్నతనమే మరి... వెంకటేశం గుండెలో రాము పడింది... తనేం పనిమీద వచ్చానని చెప్తాడూ?

సజం చెప్పాలి, అప్పుడు;

“నేను సంపేస్తున్న డివిజన్లు లేకుండా యీ ఆఫీసులో పోయి చూడాలని వచ్చాను మావయ్యా!”

“ఎందుకురా ఇంత ప్రామాణికంగా వున్నప్పుడు వుద్యోగాన్ని కాదనేస్తున్నావ్, అలాంటి చుక్కో మిగి”

“శ్రమయేమీ లేదు మావయ్యా! ఆ ఆఫీసులో నా స్నేహితుడొకడున్నాడులే, సహాయం చేస్తానున్నా” అన్నాడు వెంకటేశం. కాని స్నేహితుడొకడు” అంటూ” లేదు. అందుకే

చెప్పాడు; చెప్పాల్సినచ్చింది కమలకోసం. జగన్నాథంకి వెంకటేశంపై అసవ్యం కలిగింది. మేనల్లుడు తహసీల్దారు అల్లుడౌతే తనకి కాస్త పలుకుబడివుండునన్న అభిప్రాయాన్ని వెంకటేశం రూపుమాపాడు. అందుకే యీ కోపమంతా. ఇంకే యితర ప్రశ్నలు వేయలేదు.

మామయ్యలో మాక్కు కాస్త వెటకారంగా కన్పించటంతో వెంకటేశంకి యింక అక్కడుండాలన్న వాంఛ అంత రించింది. వారంరోజు లుండాలను కొని వచ్చినవాడు, తన కార్యం సాఫల్యంకాకండానే మూడురోజులకేం విసుగెత్తి పోయాడు. మూడోరోజురాత్రే మళ్ళీ ప్రయాణంకట్టాడు, బావ అక్కల దగ్గరికి. పయనమవుతున్న మేనల్లుణ్ణి జగన్నాథం మాటవరుసకైనా వుండమనలేదు. ఇలావుంటయ్ మనుషుల మనస్తత్వాలు అనుకొన్నాడు— వెంకటేశం రైలు బండిలో ప్రయాణంచేస్తూ.

3

“ముహూర్తం దగ్గర పడుతోంది చెల్లీ! పట్టుమసుచూస్తే మరో పదిరోజులైనాలేదు... ఆ ముహూర్తం తప్పితే అంత శుభముహూర్తం మరో సంవత్సరంలోగా లేదంట” అన్నాడు సీతారాం ముసిముసి నవ్వులతో.

“అప్పుడే ముహూర్తం చూపించావేమీ టన్నయ్యా!” అంది పద్మావతి. ఆమె హృదయం చీకటివెలుగుల్లో వూగిసలాడుతూందింకా. వెంకటేశంకి కమలనిచెయ్యటం సుతరామూ

యిప్పు లేకపోయినా సోమేశ్వర్రావుభయం ఉండనే ఉంది... మరోవేపు సీతారాంకొడుకు బొన్నత్యం కళ్ళకి కనపడుతుంది.

“బాను చెల్లీ...వీళ్ళమ్మ వూరికే ప్రాణాలు తీసేస్తోంది. ఎప్పుడు కోడలువస్తుందా అని దాని ఆరాటం” అన్నాడు ప్రక్కనేవున్న కొడుకువేపుచూస్తూ సీతారాం ... ఆరోజు సత్యంకూడా వచ్చాడు తండ్రివెంట. సత్యం తెల్లని సిల్కు నూటువేసుకున్నాడు. పద్మావతి యింతకుముం దెన్నోసార్లు చూసింది సత్యాన్ని...అప్పటికంటే యిప్పు డెంతో బావున్నా డామెదృష్టికి. ఏదేనా మనసుంటేనే మనువంటారు. మనసుంటే అన్నీ సవ్యంగావుంటాయి... అన్నీ అందంగా ఉంటాయి. కమల యింతకుముందూ చూసింది, యిప్పుడూ తలుపుచాటు నుండి చూసింది సత్యాన్ని. ఆమెదృష్టిలో యెప్పుడూ ఒకేలాగు వున్నాడు సత్యం తన దురదృష్టానికి నిట్టూర్పు విడుచుకుం దంతే!

“మా సోమేశ్వర్రావుకూడా చెప్పాలన్నయా! ఎంత యినా మాకు మగదిక్కు వాడేకదూ?” అంది పద్మావతి.

“ఆ! యేమిటో నువ్వూవేళ చెప్పినట్టు కమలని వాళ్ళ బావమర్దికి తప్ప మరొహరి కిస్తుంటే ఒప్పుకుంటాడన్న నమ్మకమేదీ? ఎలాగూ వుద్రోకం పుడుతుంది” అన్నాడు సీతారాం. పద్మావతి అంతకుముందే అన్ని విషయాలు వివరంగా చెప్పింది సీతారాంతో... ప్రస్తుతం పద్మావతి సాలెపట్టులో ఇరు క్కుంది... బయటికి రాలేక గిజగిజలాడుతోంది. సీతారాంతో వియ్యంబొందాలని దృఢాభిప్రాయం వుంది. కాని సోమేశ్వర్రావు అడ్డొస్తున్నాడు. వెంకటేశం వుద్రోగంకోసం వెళ్లాడు.

వాడి అదృష్టమా అని వుద్యోగం సంపాదించుకొనివస్తే సోమేశ్వర రావు కమలని బావమర్దికిచ్చి చెయ్యమని బలవంతం చేస్తాడు...వాడి కా మాక్కుంది... అప్పుడు తను యెదురు తిరగలేదు. ఎదురుతిరిగి సరాకరించటానికి మరో మార్గంలేదు.

“అప్పుడే నేనేం నిర్ణయించలే నన్నయ్యా! వెంకటేశం ముదాను వెళ్ళాకు వుద్యోగ ప్రయత్నాలకోసం. వాడికి వుద్యోగం దొరికితే సోమేశ్వర రావు వూరుకుంటాడా? కమలని బయటకి పోనివ్వడు...” అంది పద్మావతి. సీతారాం నవ్వాడు.

“మద్రాసుపోయి ప్రయత్నిస్తే మాత్రం వుద్యోగం దొరుకుతుందా? ఏవిటో అంతా భ్రమ... నేను మావాడి కోసం యెంత ప్రయత్నించా ననుకున్నావ్. అప్పటికీ సాధ్యం కాకపోతే నా పలుకుబడి నువ్వయోగించి పెద్దపెద్దవాళ్ళని ఆశ్రయించాల్సివచ్చింది... అయినా వెంకటేశం నిన్న సాయం కాలంబండ్లిలో మద్రాసునుంచి వచ్చేశాడే!” అన్నాడు సీతారాం. పద్మావతి ఆశ్చర్యపోయింది అప్పుడే యెలా తిరిగి వచ్చేశాడా అని. కొంపదీసి వుద్యోగం దొరికిపోలేదు కదా! అదే ఆమెభయం. వెంకటేశం ప్రయత్నాల ఫలితం తెలుసుకోవాలని ఆమె ఆతృత...

కమల తలుపుచాటునవుండి విసి గతుక్కుచుంది. నిన్న సాయంకాలం వచ్చిన వెంకటేశం యింతవరకు కనీసం తనని చూడ్డానికేనా రాకపోవటమేమిటి? బహుశా వుద్యోగం దొరకలేదేమో! అందుకే బిడియపడి రాలేదేమో! అని నిరుత్సాహపడింది కమల.

“వచ్చేశాడా వెంకటేశం! ఏదీ ఇంతవరకూ యిక్కడికి రాలేదే?” అంది పద్మావతి ఆశ్చర్యపోతూ.

“ఎందుకొస్తాడూ? వుద్యోగం దొరికితేగా వుత్సాహంతో రావటానికి... ఏమొహం పెట్టుకుని వస్తాడూ?” అన్నాడు సీతారాం... సత్యం విగ్రహంలా కిక్కురుమనకండా కూర్చున్నాడు. సీతారాంమాటలువిన్న కమలకు కోపం హెచ్చింది. కాని యేంచేస్తుంది...?

పద్మావతి యిప్పుడు కాస్త కుదుటపడింది. వెంకటేశం యింత త్వరలో తిరిగిరావటంవల్ల, తన యింటి కింతవరకూ రాకపోవటంవల్ల వుద్యోగం దొరకలేదని స్థిరమయ్యింది. సోమేశ్వరావుకూడా యిక బలవంతపర్చటానికేమీ ఆధారాలులేవు. అయినా అడక్క వూరుకుంటాడా? అంతకీ కావలిస్తే బావమర్దిని తనయింట్లో వుంచుకుంటానంటాడు. అదీ ఒకసమస్యే. అప్పుడేం చేస్తుంది తను?... ఏమైనా సీతారాంవియ్యం వదులుకోవటం తెలివితక్కువ అనిపించి దామెకీ.

“ఔనన్నయ్యా! నువ్వన్నదే నిజం... వుద్యోగం దొరికి వుంటే తప్పకండా వచ్చేవాడే. అంత త్వరలో దొరుకుతుందన్న ఆశకూడా లేదు” అంది పద్మావతి.

“అందుకే, మరేమంటావ్...? ఆలస్యం అమృతం విషం... అన్నారు పెద్దలు. ముహూర్తం నిశ్చయంచేయిస్తాను” అన్నాడు సీతారాం ఆసక్తితో. సత్యం దించినముఖాన్ని ఓసారెత్తి పద్మావతివేపు చూశాడు యేంచెప్తుందోనని. పద్మావతి ఆలోచనలోపడింది. ఆలోచనలు గొలుసులా అలుకుపోతున్నయ్... ఎంతసేపాలోచించినా యింకేముంది గనక...

మళ్ళీ మొదటికే వస్తోంది, మనోనిశ్చయం.

“అలాగే నన్నయ్యా! ఎంత బుర్రకొట్టుకుని ఆలోచించినా మరోమార్గం అగుపించకండా వుంది... ముహూర్తం పెట్టించు... చివరివరకు యెవ్వరికీ తెలియనివ్వకూడదు.” అంది మెల్లగా కమలకి విన్నిస్తుందేమోనని. తల్లియేం జవాబిస్తుందోనని ఆసక్తితో వింటూన్న కమల కీమాటలు విన్నించలేదు— ఏం జవాబు చెప్పిందో తెలిక సతమతమై బాధపడింది.

సీతారాం, సత్యం యిద్దరూ ఒహారి మొహం ఒకరు చూచుకొని నవ్వుకున్నారు సంతృప్తిగా... నవ్వి నప్పుడు సత్యం మొహం వికృతంగా వున్నా, పద్మావతికి అతనిలోని అనాకారం అగుపించలేదంటే ఆశ్చర్యంలేదు... ఆమెదృష్టి ధనం, వుద్యోగం, పలుకుబడి వీటిపై నేవుండే!

“వస్తాం మరవుతే...” అంటూ లేచాడు సీతారాం. పద్మావతి వాళ్ళిద్దరివెంట వసారావరకు పోయింది.

“తక్కిన విషయాలు తరువాత మాట్లాడుకుందా మన్నయ్యా! మొదట ఆ కాస్త ముహూర్తం నిశ్చయించేస్తే ఆటంకంరావడాని కవకాశం వుండదు” అంది పద్మావతి.

“అలాగే కానియ్ చెల్లీ... పరాయి నాళ్ళం గనకనా..! మరి నువ్వుండు” అంటూ ముందుకి సాగాడు ముసిముసి నవ్వులో సీతారాం.

పద్మావతి యింట్లోకి వస్తూ “ఏమే కమలా! యెలా వున్నాడే సత్యం? చక్కగా వుంటాడుగదూ! నలుపన్నమాటే గాని యీదూజోడూ యెంతో బావుంటుంది” అంది కమలకి దగ్గరగాపోయి. కమల దుఃఖాన్ని దిగ్మ్రుంగుకోవాలని ప్రయ

త్నించింది. ఏం జవాబు చెప్తుంది? మానం వహించింది.

“ఏవే, చెప్పవేం...! నాతో చెప్పటానికి సిగ్గు యేమిటే?” అంది నవ్వుతూ పద్మావతి. కమల కోపం కట్టలు తెగి ప్రవహించింది. సత్యంపట్ల తన అభిప్రాయం యెప్పుడో వెలిబుచ్చింది. యింకా అదే విషయాన్ని తల్లి పదే పదే అడగడంలో అర్థం లేదనుకుంది.

“నా అభిప్రాయం అప్పుడే చెప్పే శాగడమూ... ఎదురు తిరిగే ధైర్యం కూడా నాకు లేదు...” అంది కమల ఆవేశాన్నా పుకోలేక. ఆమె మాటల్లోనే వ్యంగ్యంగా ఆ అర్థం వెలిబుచ్చింది. కాని పద్మావతి ఆ అర్థాన్ని అంతలోతుగా తీసుకోలేదు.

“పిచ్చిపిల్లా... ఎదిరింపుడేనికే? ఎంతో అదృష్టవంతు రాలిసి, తెలుసా...?” అంది నవ్వేస్తూ.

కమల పిచ్చిగా తనలో నవ్వుకుంది... తను ఎంతో అదృష్టవంతురాలు— అల్లాంటి భర్తని పొందటం పూర్వపుణ్యంవల్ల కలిగిన అదృష్టం... కమలగుండెల్లో యెవరో సమ్మెటూకో కొడుతున్నట్టయింది... ముఖం తిరిగిపోతూంది... ఆమెకళ్ళు చెమ్మగిల్లాయి.

“ఔనమ్మా... అదృష్టవంతురాలినే...!” పేలసంగా అంటూ తన గదిలోకి పోయింది కమల.

గదంతా చీకటిగావుంది. పట్టపగలే చీకటిగా యెందుకుందా అనుకుంది. ఆమెకు జ్ఞాపకంలేదు, కిటికీ రెక్కలు మూసి వున్నాయిని... పోయి కిటికీ రెక్కల్ని తెరిచింది. దూరంగా వర్షతళిఖరం ఆకాశాన్నంటుకున్నట్టుగా అగుపిస్తోంది. గాలి రివ్వుమంది... చెట్టుదగ్గర సుడిగాలి చెలరేగింది... ఆకులు,

కాగితపుముక్కలూ గాలిలో తేలి యెక్కడికో ఎగిరిపోతున్నాయ్... మళ్ళీ యెక్కడ యెలా పడతాయో ఆమెవూహకందలేదు... తన బ్రతుక్కూడా అలానేవుందనుకుంది కమల. చక్కని వువమానం! నిజమే! తన భవిష్యత్తు యెలావుంటుందో తనకే తెలీదు... కిక్కిరెక్కలు మూసింది. మళ్ళీ అంతా చీకటి...



కమల సోమేశ్వరావు యింటికి తరుచుగా వెళ్ళటం తగ్గించింది. కమలకి వెళ్ళాలనివున్నా పద్మావతి కట్టుబాటు చేసింది. సోమేశ్వరావు కమల తరుచుగా కన్పించకపోవటంతో యేదో వెలితిగా బాధపడుతూండేవాడు. తనకి ఓచెల్లెలుంటే యీబాధ వుండేదికాదనుకున్నాడు, ఎందుకో ఆ వాత్సల్యం... తోబుట్టువుకున్నంత మమకారం... అనుకునేవాడు. ఇక వెంకటేశంబాధ వర్ణనాతీతం. ఎంతో అరుదుగా వస్తున్నా కమల వెంకటేశంతో మునుపటిలా మాట్లాడేందుకు వెనుకంజ వేసేది... ఎందుకనో తెలీక బాధపడుతూండేవాడు వెంకటేశం.

ఓరోజు సాయంత్రాలం అయిదుగంటలకి కమల సోమేశ్వరావు యింటికి వచ్చింది. అదీ పద్మావతి అనుమతి తీసుకునే... పద్మావతి అనుకున్నది... ఆ సమయానికి వెంకటేశం యెక్కడికైనా బయటకేపోయివుంటాడని. అందుకనే వెళ్ళమంది. ఆమె అభిప్రాయం అతనికంటబడకూడదనికాదు — కాని తరుచుగా అతని క్షణబడకూడదని — అతనితో సంభాషణ

వుండకూడదని. కాని ఆమె అభిప్రాయానికి భిన్నంగా జరిగిందా రోజున. వెంకటేశం యింట్లోనే వున్నాడు. సోమేశ్వరాచార్యులను నుండి రాలే దింకా సరళ పక్కంటికి వదో పనిమీదపోయింది. కమల మెల్లగా అడుగులు వేస్తూ లోపలికి వచ్చింది. వెంకటేశం ఒంటరిగా కూర్చుని సిగరెట్ పీలుస్తూ వదో ఆలోచిస్తున్నాడు. కమల వచ్చిందన్న ధ్యాసే కలుగలే దతనికి. కమల వంటగదిలోకి పోయింది. అక్కడా లేదు వదిన... యేం చేయాలో తోచలేదు. వెంకటేశాన్ని పక్కరించేపాటి ధైర్యం లేకపోయింది కమల కప్పట్లో. ఆ ధైర్యం ఆ చనువు కొద్దిదినాల క్రితమే అంతరించాయి. ఏముఖంపెట్టుకుని వెంకటేశం ఎదుటికి పోతుంది తను? అతన్ని మోసంచేసి మరొహర్ని చేపట్టబోతోంది తను... అవుతే, తనేం బాధ్యురాలు కాదుగా! పెద్దల కనుసన్నల్లో మెలిగే తను ఏం చేయగలదు? తిరిగి ఇంటికి పోవాలనుకుని ముందడుగు వేసింది. కాని మనసు వెనక్కిలాగుతోంది. బలవంతాన నాలుగడుగులు ముందుకి వేసింది. చప్పున ఎందుకో ఆగిపోయింది. వెంకటేశం ముందుకి నవ్వుతూ వచ్చాడు.

“ఏం కమలా! దొంగలావచ్చి మళ్ళా దొంగలా పోవాలని ప్రయత్నిస్తున్నావ్? నాతో మాట్లాడం యిష్టం లేకనా?” అన్నాడు. నవ్వుతూనే అన్న ఆమాటలు అంకుశాలా బాధించినయ్ కమలని. ఆమెకి దుఃఖం పొరి వచ్చింది.

“అలా అనకు వెంకటేశం... నాకెందు కిష్టంవుండదు

చెప్ప—? అంది ముక్తసరిగా ఆమెకళ్ళల్లో నీళ్ళు తోచి చూస్తున్నయ్.

“ఏం కమల! అలా వున్నావ్?” ఆమెకళ్ళల్లోకి చూస్తూ అన్నాడు వెంకటేశం. కమల గళుక్కుమంది— తనెంత సహనంతో దుఃఖాన్ని లోపల మ్రింగుకున్నా వ్యక్త పడిపోయింది.

“ఏంలేదు వెంకటేశం—బాగానే వున్నానే! నీ కెలా కన్నించానో మరి. ఆ, వదినేది?” కాస్త ధైర్యంతో జవాబిచ్చి సంభాషణ మార్చింది కమల

“పక్కొట్టో వుందిలే గానీ, నువ్వెందు కలా మానంగా వున్నావ్, చెప్ప?” అన్నాడు వెంకటేశం. కమలకి తెలుసు యేదేనా విషయం సాంతం తెలిసేవరకూ విడిచిపెట్టడు వెంకటేశం.

“ఏంలేదు; పూరకనే?”

“ఊరకనే యెవ్వరూ అలావుండరు...యేదో కారణం వుండాలి. సరేగానీ, మీ అమ్మ యేమంటోంది?”

“ఏ విషయంలో?” అంది కమల తనకేం అర్థంకా నట్లుగా. ఆమెకి తెలుసు యేవిషయం అడిగాడో!

“మనపెళ్ళి...నాకు వుద్యోగమయేటంతవరకూ ఆ విషయం తేవద్దంటోందా!” అన్నాడు వెంకటేశం ఆమెముఖం లోకి చూస్తూ. కమలకి యేదుపోయింది. పిచ్చి వెంకటేశం యింకా స్వప్నంలోవున్నాడనుకొంది. పాపం! సజంచెబితే అక్కడే కూలిపోతాడేమో! తనన్నివిధాలా వెంకటేశాన్ని చీకట్లోవుంచి మోసంచేస్తున్నానేమో అనుకుంది—అలాగస

నిజంచెబితే అశనిలో అసంతృప్తి పేరుకుంటుందని ఆమెకి తెలుసు.

“ఎవ్వో వెంకటేశం! నాకేం తెలుసు చెప్పి? అన్నయ్య వచ్చి ఆరోజున మాట్లాడాడుగా...” అనిమాత్రం అనగలిగింది.

“అదేవిటో కమలా! నేను మద్రాసు వెళ్ళిన ముందు రోజునుండి నువ్వు చాలా కూరిపోయావ్... నే నేం తప్ప చేశానని అలా దూరదూరంగా తప్పించుకుని తిరుగుతావ్?” అన్నాడు వెంకటేశం. అతనికంతం బొంగురువోయింది... అంత జాలికా అన్నాడు, కమలకి కన్నీ రాగిడికాదు.

“నే నేం దూరంగా తిరగలేదు వెంకటేశం... నూ అమ్మ కాస్త కట్టబాటు చేస్తోందిప్పుడు” అనిమాత్రం అనగలిగింది. అలా అందేగాని తను ఓ వేపు దూరంగానే వుంటోంది. వుండకేం చేస్తుంది? వుండాలి—ఎలాగూ తను వెంకటేశానికి శాశ్వతంగా దూరమాతుంది. ఆ దూరమవ్వటం యిప్పట్నుంచే అలవర్చుకుంటూంది. కాని నిజాన్ని చెప్పలేదు వెంకటేశంతో.

“ముందులేని యీ కట్టబాటు ఎందుకొచ్చాయి? కమలా? మీ అమ్మ అభిప్రాయం మార్చుకుందా?” అన్నాడు వెంకటేశం. కమల వక్రానందవహించింది.

“చెప్పి కమలా!” వత్తిడిచేశాడు వెంకటేశం. కమల యేం చెబుతుంది? తనకి వేరే సంబంధాన్ని చూస్తున్నారన్న సత్యాన్ని బయటపెడుతుందా!

“యేంలేదు వెంకటేశం. వయసులో వున్న పేల నుకమ్మ అందుకే” అంది కమల మెలగా,

“ముందులేనివయసు యిప్పుడే వచ్చిందన్నమాట—

వూఁ" అన్నాడు వెంకటేశం నిట్టూరుస్తూ.

“ఎదుకులెద్దూ యీ ప్రశ్న లన్నీను—మళ్ళీవస్తాను. వదినె లేదుగా” అంటూ బయలుదేరబోయింది కమల. ఆమెకి తెలుసు యింకా అక్కడుంటే లక్షప్రశ్నలువేస్తాడు వెంకటేశం. వాటికి తను సమాధానాలు చెప్పలేక సతమతమాతుంది.

“ఏం! మీ వదినె లేకపోతే నీకిక్కడ యెవరితోనూ పనేలేదన్నమాట” అన్నాడు వెంకటేశం. ఎంత సూటిగా, వ్యంగ్యంగా అడిగాడు? ప్రశ్నశూలంతో పొడిచినట్లుగా అనిపించింది కమలకి. వెంకటేశం యింక అక్కడుండలేదు. వుడుకు మోతనం హెచ్చయి కాస్త దూరంగాపోయి కిటికీగుండా యేదో చూస్తున్నాడు.

కమలకి తెలుసు వెంకటేశం అసంతృప్తిపడతాడని — కాని యిందుకో తనదేం తప్పం? నిజం సిడలోవుంచి యింకా యెలా నచ్చ జెప్పాలా అని ఆలోచిస్తోంది.

“ఏమిటి కమలా, అలాసిల్చున్నావ్ పరాయియిల్లులా?” అంటూ వచ్చింది సరళ. కమల గతుక్కుమంది.

“ఏవీలేదు వదినా! అంసి.”

“వా డేవిటి ఆవేపు మొహంతిప్పుకు నిల్చున్నాడూ?” అంది సరళ— “ఏమైనా ఘర్షణ జరిగిందా యిద్దరికీ?”

“లేదు వదినా— నేనొచ్చి అప్పుడే చాల సేపయి పోయింది. వస్తాను వొదినా.” అంటూ నిల్చున్నపాటున తుద్రుమంది. ఆమె భయమంతా యింకేం విషమసమస్యలు యెదుర్కొంటాయో నని.

“పిచ్చిపిల్ల...మహా అమామకురాలు —” అంది

కమలవెళ్ళిన వేపుచూస్తూ సరళ.

“అవుతే అక్కయ్యా! పద్మావతి అత్త యిప్పుడెందుకిలా మారిపోయిందంటావ్ ...? కమల ప్రతిదానికి అమ్మ కోప్పడు తుందంటుండే! యిప్పుడంత అదుపులో వుంచుతోందా?” అన్నాడు వెంకటేశం అక్క వేపుతిరిగి. సరళ కిప్పుట్లో సమస్య యెదుర్కొంది. తనేం చెబుతుంది? పద్మావతి మారిపోయి కమలని హద్దులో వుంచటం నిజం. ఎందుకలా మారిందో తనకి తెలుసు... అవుతే ఆ విషయం చెబుతుందా? చెప్పాలి మరి... ఎప్పుడో ఓసారి చెప్పాలిగా! తప్పదు...

“ఏం? కమల చెప్పలేదురా?”

“ఎంతడిగినా చెప్పేగా. నల్లరాతి విగ్రహంలా మానం దాలుస్తుంది” అన్నాడు వెంకటేశం విసుగ్గా. సరళ చెప్పక తప్పిందికాదు.

“కారణం లున్నయ్యారా... లేకపోలేదు”

“ఏమిటా కారణాలూ?” విస్తుపోతూ అడిగాడు వెంకటేశం.

“కమలకి మరో సంబంధం వచ్చిందట...” అంది సరళ. వెంకటేశం ఒక్కసారిగా తృప్తిపడుతూ అక్కముఖంలోకి చూశాడు బాలిగా.

“నిజంగానా అక్కా...” అన్నాడు. సరళ కరిగిపోయింది. తమ్ముడు తన ఇంట్లో వుండకుండా యింకెక్కడో దూరదేశంలో వున్నట్లయితే యీ సమస్య యేర్పడేదికాదనుకుంది.

“ఔను వెంకటేశం... సీతారాం తన కొడుక్కి కమల నివ్వమని అడుగుతున్నట్టే.”

“కమల యిష్టపడిందా?”

“లేదు, మొన్న నువ్వు మద్రాసు వెళ్ళినప్పుడు కమలే యీ విషయం చెప్పింది బాధపడుతూ... వెంటనే మీ బావ వెళ్ళి అడిగారు కూడాను.”

“అవుతే యేమంది పద్మావతి?”

“ఏమంటుంది? నీకు వుద్యోగంలేకపోవటం ఆమె కడో మిషగా దొరికింది. నువ్వు వుద్యోగం యిప్పుడైనా సంపాదిస్తే అభ్యంతరంలేదంది. కాని నీ దురదృష్టం... మద్రాసు వెళ్ళినా నిరాశతో తిరిగివచ్చావ్. యిప్పుడేమంటుందో!” అంది సరళ. వెంకటేశం నిరాంతపోయాడు. అతనికళ్ళు చీకట్లకమ్మాయి. తనక్కడున్నాడో అతనికే తెలీలేదు “అవుతే యిప్పుడే మాతం దక్కా?” అమాయకంగా ప్రశ్నించాడు.

“నువ్వు మద్రాసునుండివచ్చాక యింకా ఆ ప్రస్తావనే రాలేదు... బావని మళ్ళీ పంపాలి. మీ యిద్దరి అదృష్టం యెలా గుందో మరి...” అంది సరళ. ఆమెకి తెలీదు—ప్రయత్నాలు వరోక్షంలో రహస్యంగా జరిగిపోతున్నయ్యని. వెంకటేశం నిట్టూరుస్తూ కిటికీవేళ్ళు తిరిగాడు.

“ఊ! యింతవరకు వచ్చిందన్నమాట కథ—అవుతే నే నింకా కలల్లో కొట్టుకుపోతున్నా నక్కా... పంత వింతగా శ్రుంఠాయి మనుషుల మనస్తత్వాలు? నాకు వుద్యోగం లేదన్న ఒక్క కారణంతో నా జీవితమే నాశనమవుతుంది వన్నమాట” అన్నాడు వెంకటేశం. సరళకి భయమేసింది. తమ్ముడు మహా ఆవేశాపరుడు.

“ఎందుకు, అంతగాదిగజారిపోయి నిస్సహాయుడవు?”

యింకా వ్యవధివుందిగా. మీ బావ అన్నాడు పద్మావతి నెలా గైతా బిచ్చిస్తానని... యీలోగా నీకు వుద్యోగం యెలాగూ దొరుకుతుంది" అంది సరళ కాస్త ధైర్యం చెబుతూ.

“అంతే అక్కా! మనం యెలాగో ఓలాగు సమాధానపడాలి ప్రస్తుతం... యిలాగే అన్నీ మనకే అజ్ఞాతంగానే జరిగిపోతాయి... చివరికి పర్యవసానం మాత్రం తెలుస్తుంది” అన్నాడు నిరాశగా వెంకటేశం.

“ఎందుకూ! బావని రానియరా... యిప్పుడే పంపిస్తాను పద్మావతి అత్తయ్యతో మాట్లాడమని” అంది సరళ. వెంకటేశం అదోలా తనలోతాను నవ్వుకుని వూరుకున్నాడు.

సరళకూడా మరేం అనలేదు. ఆమె మనసు చలించి పోయింది. పరిస్థితులు యెలాంటి విషమస్థితికి దారితీస్తాయో నని భయపడింది. గోడ గడియారం “టంగ్” మని అరగంట కొట్టింది... అయిదున్నరయిం దనుకుంది సరళ. తా నింక వంట కువక్రమించా అనుకుని ముందుకి నడువబోయింది. సోమేశ్వర రావు వీధిద్వారంగుండా చరచరా వస్తూ “అనుకున్నంత పని చేసింది పిన్ని” అన్నాడు కోపంగా, తఫీమని కుర్చీలో కూర్చుంటూ. ఏవిటోనని సరళ భయపడింది.

“ఏమయిందండీ...?”

“ఇంకేమాతుంది... కమలబెళ్ళి నిశ్చయమయింది” అన్నాడు సోమేశ్వరరావు వెంకటేశం మొహంలోకి చూస్తూ. వెంకటేశం మొహం మొదటే పాలిపోయివుంది. బావ మాట విని అమాంతంగా కూలిపోయాడు. అతనికి యేడవలో, నవ్వాలో అర్థంకాలేదు తనకమల పరాధీన అవుతుంది. నత

ఆశలన్నీ మంట్రోగలిపి మరీపోతుంది. అయినా కమలమాత్రం యేం చేస్తుందిలే... అస్వతంత్రురాలు, అనుకున్నాడు. సోమేశ్వర్రావు మొహంలాకి చూడలేకపోయాడు వెంకటేశం ... తలదించుకున్నాడు. సోమేశ్వర్రావు వూహించాడు, బహుశా సరళ జరిగినవిషయాలన్నీ చెప్పివుంటుందని... లేకపోతే తన జీవితసమస్యకి సంబంధమైన కమలపెళ్ళిమాట విన్నా, ఆశ్చర్య సంభ్రమాలు లేకండా నిర్లిప్తంగా వూరుకుంటాడా? అనుకున్నాడు సోమేశ్వర్రావు. సరళకూడా దుఃఖం ఆగిందికాదు. 'ఎంత సాహసమండీ! వరు డెవరు? ఆ సీతారాంగారబ్బాయేనా?' అంది సరళ.

“అ! ఆ కోతిమొహంగాడే! పిన్నికి కావల్సింది ధనం, హోదా, వుద్యోగమేగాని, వ్యక్తుల మనస్తత్వాలూ, వ్యక్తిత్వాలు అవసరంలేదు. అయినా యెంతధైర్యం...నాకు తెలికండా నాటకం జరిపింది. ఆడదని యెవరనుకుంటారూ?” అన్నాడు సోమేశ్వర్రావు ప్రకోపంతో.

“మీ కెలా తెలిసిందండీ?”

“సీతారాం అప్పుడే పెళ్ళిపత్రికలు కొట్టించేశాడు. మా ఆఫీసులో సత్యంన్నేహితు డొకడున్నాడులే ... వాడికిచ్చాడా శుభలేఖ... వాడు నన్నడిగాడు ... నేను తెల్లమొహంవేశాను...ఎంత అవమానం!”

“అప్పుడు కాస్త మెత్తపడిందన్నారుగా”

“ఔను సరళా! వెంకటేశంని తిరిగి రానియ్య చూద్దాం- అంది. ఆమెదృష్టంతా అశుఉంటే వెంకటేశం వస్తేమాత్రం యేం లాభం...నిజంగా కమలని తల్చుకుంటే గుండెలు తరు

క్కుపోతున్నయ్... దాని అమాయకపుచూపులు చూస్తుంటే బాలేస్తుంది. యిక్కడితో మనకి పిన్నిగారి బంధుత్వం అంత రించినట్టే.

“పోనీ మీరు వెళ్ళి అడిగిచూడండి, యేమంటుందో... సరళ తాపత్రయం కొలది వద్దావతి మనసు మార్చుకుంటుంది మోనన్న ఆశ మెదుల్తూనే వుం దామెలో. కాని దూతం ఆలోచించలేదు.

“నీ కేమైనా మతిపోయిందా సరళా! యింకా అడిగి చూడడం యేవీటి? అంతా సిరమై వివాహపత్రాలుకూడా వంచిపెట్టినతరువాత...” “అందుకే గామోసునండి! కమల యేదో బాధపడుతున్నట్లుగా అగుపించేది.”

“పాపం! అదేవీటి చేస్తుంది?... విచారించటము, బాధ పడ్డమేతప్ప ఎదిరింపెలాంటిదో యెరుగదు. ఎదిరించినా లాభం లేదని దానికి తెలుసు... పిన్ని చేతులారా దానిజీవితానికి ఉరిపోసింది. ఏవీటో కొందరి ఆకర్షణ అలా ఉంటుంది... సీతారాం వచ్చి సంప్రతింపులు జరుపుతున్నాడని కమల చెప్పిన క్షణంలోనే అనుకున్నా యెలా పరిణమిస్తుందోనని— అంత పనీ అయ్యింది” అన్నాడు సోమేశ్వరావు. వెంకటేశం యేం మాట్లాడలేదు. ఏదో ఆలోచిస్తున్నాడు తీవ్రంగా. యువకుల వుద్రేకాలు యెలాంటివో తెలుసు సోమేశ్వరావుకి. వెంకటేశం విషయంలో భయపడ్డాడు.

“ఏవీటోయ్ అలా ఆలోచిస్తున్నావ్— మరేం చేస్తాం? మనచేతులనుండి బారిపోయిన వస్తువు మళ్ళీవస్తుందా? విధి అలావుంది— జరిగిందేదో జరిగిపోయింది. నీకంటే కమల

సుఖీ బాధపడుతుందనుకుంటాను. కాని: యెవరం మీ చెయ్యి
 లం? వాళ్ళమ్మచేతిలో కీలుబొమ్మ కమల— కూతుర్నియేం
 చేసుకున్నా యెవ్వరము నోరె త్తలేం— ఆ అధికారంలేదు. జీవి
 తలలో యిల్లాంటి ఒడుదుడుకులు వస్తుంటాయ్ మరి. వాటిని
 తట్టుకోలేక బాధపడేకంటే, యెదిరించి జీవించటంలోనే వ్యక్తి
 త్వం ఉంది.” అన్నాడు సోమేశ్వరావు బావమరదికి ధైర్యం
 చెబుతూ.

వెంకటేశం యింకా ఆలోచిస్తూనే ఉన్నాడు ... తను
 రెంటికిచెడలేవ డయ్యాడు. కమలని చేపట్టాలన్న పట్టుదలతో
 ముదాసు వెళ్ళాడు ఉద్యోగానికై మేనమామ మరో మంచి
 సంబంధం, దానితోపాటు వుద్యోగసిద్ధి మాట్లాడినా, తను పరో
 క్షంగా నిరాశరించి తిరుగుముఖం పట్టాడు ఎవరికోసం—కమల
 కోసం— ఆ కమలే యిప్పుడు తనదికాకుండా పోతున్నదంటే
 యేడుపోచ్చింది: వెంకటేశంకి— ఏడవలేకపోయాడు. — గుం
 డెల్ని బండచేసుకున్నాడు. అతనికి తెలుసు. యెంతయెచ్చినా
 ఫలితం శూన్యమని... ఇక తనకి ఉద్యోగం దొరికినా, లేక
 పోయినా బహుశా! ఆ నా ఊర్లో మొహమెత్తుకు తిరగలేడు,
 ఏవరేమంటానోనని కాకపోయినా తనుమాత్రం మానసికంగా
 బాధపడుతుంటాడు— “సరేలే బావా! ఎలాగో మనమే సమా
 ధానపడాలి— సంతృప్తిపడాలి— బాధని అణచుకోవాలి—
 గుండెని రాయిచేసుకోవాలి; అసలు నా అదృష్టం అలా యేడు
 స్తొంది... నేను నా జీవితంలో యే లక్ష్యము చేర
 లేను... దాని: కెవ్వరూ బాధ్యులుకారు. నేనే!” అన్నాడు
 వెంకటేశం బాధపడుతూ. సోమేశ్వరరావుకి, సరళకి, మనసు:

చివుక్కుచున్నది.

“అలా గుఱుకోయ్—అదృష్టం అన్నది ప్రతివాళ్ళు జీవితంలోనూ ఉంటుంది... కాని ఆ సమయం రావాల్సింది”

అన్నాడు సోమేశ్వరరావు అతని మనసు మాఝాలని

“ఇక ఆ సమయం వచ్చినా, తాకపోయినా బహుశా బావా! జీవితంలో ఒక విలువైన వస్తువును పోగొట్టుకున్న తరువాత యింక మిగిలిందేమిటి? అంతా నిరాశే! చీకటే! నా దురదృష్టంకొద్దీ ఆ వుద్యోగంకూడా ఇంతవరకూ దొరకలేదు. అదే చివరికి నా జీవితపతనానికి కారణమయ్యింది.”

“ఎందుకోయ్ వెంకటేశం, అంత బాధపడతావ్... కాస్త ధైర్యం చిక్కబట్టుకో. ఉద్యోగం దొరుకుతుందిలే... ఎవరికంటే తక్కువైపోయావని...” అన్నాడు సోమేశ్వర రావు ఓదారుస్తున్నట్టుగా. వెంకటేశం అదోలా నవ్వాడు.

“ఇక ఉద్యోగం చేసే అవసరంకూడా లేదులే బావా! ఆ వున్నకాస్త ఆస్తిని కనిపెట్టుకుని ఉంటే చాలు — జీవితం సాఫీగా వెళ్ళిపోతుంది.”

“వెంకటేశం...” అంది త్రుళ్ళిపడుతున్నట్టు సరళ.

“ఓ నక్కా! నా కింక ఉద్యోగం చెయ్యాలన్న ఆసక్తి లేదు...”

పిచ్చిగాని పట్టలేదు కదా” అన్నాడు సోమేశ్వరరావు.

“ప్రపంచానికే పిచ్చిపడుతున్నప్పుడు నాకు పిచ్చిపట్టడంలో ఆశ్చర్యంలేదు... అయినా నాకేం పిచ్చిలేదులే—”

“ఏమిటోలే, నీ వేదాంతం! యింత ధైర్యశూనుడ్య వవుతే యెలా చెప్పి?”

“నీకు నేను చెప్పేవాటివాణ్ణికోదు బావా! నువ్వే అర్థం చేసుకోగలవు” అన్నాడు వెంకటేశం వ్యంగ్యంగా తనభావాన్ని వ్యక్త పరుస్తూ. వెంకటేశంకి నచ్చ చెప్పటం ప్రస్తుతంలో లాభం లేదనుకొని పూరుకున్నాడు సోమేశం

మరుసటి రోజే వెంకటేశం స్వస్థలంకి బయలుదేరాడు అక్క, బావ, యెంతచెప్పినా చెవిని పెట్టుకోలేదు. వాళ్ళని తిరిగి తనే ప్రాధేయపడ్డాడు, మరేం బలవంతం చేయొద్దని— సరళ కన్నీరుకొరివరకు యెడ్చింది—తమ్ముడు యింతవరకు చదువుకుని యిలాంటి వరిస్థితికి వస్తాడని ఆమె యెప్పుడూ అనుకోలేదు. అప్పుడప్పుడు వస్తుంటారే—అని చెప్తూ వెళ్ళిపోయాడు వెంకటేశం భారంగా అడుగులు వేసి బండి నెక్కాడు ఎడ్లమెళ్ళోవున్న మువ్వల గలగలలు వినిపించినంతవరకు సోమేశ్వరావు, సరళ వీధిఅరుగుమీదే నుంచున్నారు—

“బాబుగారూ! పద్మావతమ్మగారు పిలుస్తున్నారు” అంటూ ఓమనిషి వచ్చి చెప్పాడు. సోమేశ్వరావుకి వుక్కోపం ఉబికివచ్చింది. “భా వెధవా—రాననిచెప్పు— యిప్పుడేకాదు—యిహా ఆ యింటి గడప నా జీవితాంతం వరకు తొక్కనని చెప్పు” అంటూవిసురుగా లోపలికి పోయాడు సోమేశ్వరావు. సరళ ఆతని వెనువెంటనే కన్నీళ్ళు ఒత్తుకుంటూ పోయింది. ఆ వచ్చిన పనిమనిషి సబ్బుడై పోయాడు. కోవమన్నది యెరుగని సోమేశ్వరావు కింత కోపం యెందుకోచ్చింటా—? అనుకుని వెళ్ళిపోయాడు. వాడికేం తెలుసు లోతుపాతులు!

సోమేశ్వరావు ఒకాటే నిశ్చయానికి వచ్చాడు—పద్యా
వతిస్వయంగావచ్చి పిల్చినాసరే ఆ యింటికి పోరాదనుకున్నాడు
పోడు కూడాను— అంత ఆత్మవిశ్వాసం వుండతనిలో. గడి
యారం పదికొట్టింది. ఆఫీసుకి బయలుదేరాడు— పోస్టుమాన్
యెదురుగావచ్చి ఓ కవరు యిచ్చిపోయాడు. విప్పిచదివాడు
సోమేశ్వరావు. వెంకటేశంకి ఆ పూర్ణో సెంట్రల్ బ్యాంకులో
వుద్యోగం ఇచ్చారు— అదీ ఆ వుత్తరం. సోమేశ్వరావు
కళ్ళవెంబడి రెండు కన్నీటిబిందువులు రాలిపడినయ్ వుత్తరంపై.
'దురదృష్టవంతుడు' అన్నమాటలు మాత్రం అతని నోటినుండి
వచ్చాయి. వుత్తరం చించిపారేశాడు, ఇంకేం చేస్తాడు? తరుణం
మించిపోయిం తరువాత వుద్యోగం! సోమేశ్వరావు మనసు
వికలమైపోయింది. ఆఫీసుకి పోవాలన్న ఆసక్తి లేకపోయినది.
ఆరోజు శలవు పెట్టి వుండిపోయాడు. దూరంగా రైలుకూత
విన్నించింది... ఆ బండిలోనే వెంకటేశం వెళ్ళిపోతున్నాడు.
సోమేశ్వరావుగుండెలు చీల్చుకుపోయాయ్—చెవులు గట్టిగా
మూసుకున్నాడు—